

DEUTERONOMI

1	2	3	4	5	6	7	8	9	10	11	12	13	14	15	16	17	18	19
20	21	22	23	24	25	26	27	28	29	30	31	32	33	34				

ISI 1

Ndia bu okwu ahu nke Moses gwara Israel nile n'ofè Jōdan n'ozara, n'Araba ahu na ncherita-iru Suf, n'etiti Peran, na Tofel, na Leban, na Hazerot, na Di-zahab.

² O bu ubochi iri na otù site na Horeb rue Kedesh-banea ma i si n'uzọ ugwu Sia.

³ O rue, n'arọ nke-ọgu-abua, n'onwa nke-iri-na-otù, n'ubochi mbu nke ọnwà ahu, na Moses gwara umu Israel okwu, dika ihe nile Jehova nyere ya n'iwu inye ha si di;

⁴ m̀be o tiṅusiri Saihon, bú eze ndi-Amorait, nke bi na Heshbon, na Og, bú eze Beshan, nke bi n'Ashtarot, n'Edrei:

⁵ n'ofè Jōdan, n'ala Moab, ka Moses jisiri ike ikpọputa isi iwu a, si,

⁶ Jehova, bú Chineke-ayi, gwara ayi okwu na Horeb, si, O zuworo unu ibi n'ugwu a:

⁷ chenu iru, bulie ije, ba n'ugwu ndi-Amorait, ru kwa aḅata-ya nile, n'Araba, na n'ugwu, na n'ebe di ala ala, na nime Negeb, na n'ọnu-miri nke oké osimiri, bú ala nke ndi Kenean, na Lebanon, rue Osimiri uku ahu, bú osimiri Yufretis.

⁸ Le, edowom ala ahu n'iru unu: banu, nweta ala ahu nke Jehova n̄uru nna-unu-hà iyi, bú Abraham na Aisak na Jekob, inye ha, inye kwa nkpuru-ha gānọchi ha.

⁹ M'we gwa unu okwu na m̀be ahu, si, Apughm ibū unu náním:

¹⁰ Jehova, bú Chineke-unu, emewo ka unu ba uba, ma, le, unu di ka kpakpando elu-igwe n'uba, ta.

¹¹ Jehova, bú Chineke nna-unu-hà, tukwasi unu madu kari ka unu ra nnù uzọ abua na ọgu uzọ iri, gọzi kwa unu, dika O gwara unu!

¹² M'gēsi aña, náním, bū ike-ogwugwu-unu, na ibu-unu, na ise-okwu-unu?

¹³ Doro onwe-unu ndikom mara ihe, ndi nwe-kwa-ra nghọta, ndi ama-kwa-ra aha-ha, dika ebo nile unu si di, m'gēdo kwa ha ndi-isi-unu.

¹⁴ Unu we zam, si, Ihe nke i kwuwo di nma ime.

¹⁵ M'we chiri ndi-isi ebo nile unu, ndikom mara ihe, ndi ama-kwa-ra aha-ha, m'we do ha ndi-isi-unu, ndi-isi nnù abua na ọgu iri nnù abua na ọgu iri, na ndi-isi ọgu ise ọgu ise, na ndi-isi ọgu abua na iri ọgu abua na iri, na ndi-isi madu iri madu iri, na ndi-odozi-okwu, dika ebo nile unu si di.

¹⁶ M'we nye ndi-ikpe-unu iwu na m̀be ahu, si, Nānunu ikpé n'etiti umu-nne-unu, nēkpe-kwa-nu ikpe ezi omume n'etiti nwoke na nwa-nne-ya na ọbịa-ya.

¹⁷ Unu amatala iru madu n'ikpé; unu gānu ikpé onye ntà na ikpé onye uku n'otù uzọ ahu; unu atula iru madu ujo; n'ihì na ikpé ahu, ọ bu Chineke nwe ya: ma okwu nke sikari unu ike, unu gēweta ya nsom, m'gānu kwa ya.

- 18 M'we nye unu n'iwu na m̀be ahu ihe nile unu gēme.
- 19 Ayi we si na Horeb bulie ije, we je ije nime ọzara uku ahu di egwu nke unu huru, n'uzọ ugwu ndi-Amorait, dika Jehova, bú Chineke-ayi, nyere ayi iwu; ayi we biarue Kedesh-banea.
- 20 M'we si unu, Unu abiaruwo ugwu ndi-Amorait, nke Jehova, bú Chineke-ayi, nēnye ayi.
- 21 Le, Jehova, bú Chineke-gi, edowo ala ahu n'iru gi: rigo, nweta, dika Jehova, bú Chineke nna-gi-hà, gwaworo gi okwu; atula egwu, atu-kwa-la ujo.
- 22 Unu we biaruem nso, unu nile, si, Ka ayi zìe ndikom n'iru ayi, ka ha we leputara ayi ala ahu, weghachi-kwa-ra ayi okwu bayere uzọ nke ayi gēsi rigo, na obodo nke ayi gābà nime ha.
- 23 Okwu ahu we di nma n'anyam: m'we si n'etiti unu chiri ndikom iri na abua, otù nwoke diri otù ebo:
- 24 ha we che iru, rigo n'ugwu ahu, biarue ndagwurugwu Eshkol, we ledọ ya.
- 25 Ha we were ufodu nime nkpuru ala ahu n'aka-ha, wedatara ayi ya, weghachiri ayi okwu, si, Ọ di nma, bú ala nke Jehova, bú Chineke-ayi, nēnye ayi.
- 26 Ma unu achọghi irigo, kama unu nupuru isi n'okwu-ọnu Jehova, bú Chineke-unu:
- 27 unu we tamu ntamu n'ulo-ikwū-unu, si, N'asì nke Jehova kpọrọ ayi ka O mere ka ayi si n'ala Ijìpt puta, inye ayi n'aka ndi-Amorait, ikpochapu ayi.
- 28 Òle ebe ayi onwe-ayi nārigo? umu-nne-ayi emewo ka obi-ayi ghara idi ike, si, Ọ bu ndi di uku di kwa ogologo kari ayi, na obodo uku ewusiri ike rue elu-igwe; ọzọ kwa, umu Anakim ka ayi huru n'ebe ahu.
- 29 M'we si unu, Unu amala jijiji, unu atu-kwa-la egwu ha.
- 30 Jehova, bú Chineke-unu, Onye nēje n'iru unu, Ya onwe-ya gēburu unu agha, dika ihe nile si di nke O mere bayere unu n'Ijìpt n'anya-unu;
- 31 na n'ọzara, ebe i huworo na Jehova, bú Chineke-gi, kuru gi, dika nwoke si eku nwa-ya nwoke, n'uzọ ahu nile nke unu jere, rue m̀be unu biaruru ebe a.
- 32 Ma n'okwu nka unu ekweghi na Jehova, bú Chineke-unu,
- 33 Onye nēje n'iru unu n'uzọ ahu, ileputara unu ebe ima ulo-ikwū-unu, n'ọku n'abali, ime ka unu hu uzọ nke unu gēje nime ya, na n'igwé-oji ahu n'ehihie.
- 34 Jehova we nu olu okwu nile unu, O we we iwe, nua iyi, si,
- 35 Ọ dighi otù nwoke nime ndikom ndia nke ọbọ ọjọ nka gāhu ezi ala ahu ma-ọli, bú ala nke M'nuru nna-unu-hà iyi inye ha,
- 36 ma ọ bu nání Keleb nwa Jefune, ya onwe-ya gāhu ya; ọ bu ya ka M'gēnye ala ahu nke ọ zọkwasiri ukwu, M'gēnye kwa umu-ya: n'ihì na o sozuwo Jehova n'azu
- 37 Ọ bu kwa mu ka Jehova wesara iwe n'ihì unu, si, Gi onwe-gi kwa, i gaghi-abà n'ebe ahu:
- 38 Joshua nwa Nun, nke nēguzo n'iru gi, ya onwe-ya gābà n'ebe ahu: gi me ya ka ọ di ike; n'ihì na ya onwe-ya gēme ka Israel keta ya.
- 39 Ma umu-ntakiri-unu, ndi unu siri na ha gāghọ ihe alutara n'agha, na umu-unu ndikom, ndi nāmaghi ezi ihe na ihe ọjọ ta, ndi ahu gābà n'ebe ahu, ha ka M'gēnye kwa ya, ha onwe-ha gēnweta kwa ya.
- 40 Ma unu onwe-unu, chenu iru, bulie ije, ba n'ọzara n'uzọ Oké Osimiri Uhie.
- 41 Unu we za, sim, Ayi emehiewo megide Jehova, ayi onwe-ayi gārigo, bū agha, dika ihe nile si di nke Jehova, bú Chineke-ayi, nyere ayi n'iwu. Unu we ke, nwoke ọ bula ihe-agha-ya, we kpọ ya ihe nfe irigo n'ugwu ahu.
- 42 Jehova we sim, Si ha, Unu arigola, unu ebu-kwa-la agha; n'ihì na Mu anọghi n'etiti unu;

ka aghara itibụ unu n'iru ndi-iro-unu.

⁴³ M'we gwa unu okwu, ma unu anughi; ma unu nupuru isi n'okwu-ọnu Jehova, we were nganga rigorue ugwu ahu.

⁴⁴ Ndi-Amorait, ndi bi n'ugwu ahu, we puta izute unu, ha we chua unu, dika anwu si eme, we zọpia unu nime Sia, rue Homa.

⁴⁵ Unu we laghachi, kwa ákwá n'iru Jehova; ma Jehova egegghi nti n'olu-unu, Ọ n'aghi kwa unu nti.

⁴⁶ Unu we biri na Kedesh ọtutu ubochi, dika ubochi nile si di nke unu biri n'ebe ahu.

ISI 2

Ayi we che iru, bulie ije ba n'ọzara n'uzọ Oké Osimiri Uhie, dika Jehova gwaram okwu: ayi we je ugwu Sia buruburu ọtutu ubochi.

² Jehova we gwam okwu, si,

³ O zuworo unu, bú ije ugwu a buruburu: chenu iru n'Ugwu n'onwe-unu.

⁴ Gi nye kwa ndim iwu, si, Unu onwe-unu nāgabiga n'ókè-ala umu-nne-unu, bú umu Isọ, ndi bi na Sia; ha gātu kwa egwu unu: ma unu gēlezi onwe-unu anya nke-uku:

⁵ unu alusola ha ọgù; n'ihì na M'gaghi-enye unu ala sitere n'ala-ha, ọbuná rue ebe nzọkwasi ọbu-ukwu-unu: n'ihì na ọ bu Isọ ka M'nyeworo ugwu Sia, ka ọ buru ihe-nnweta.

⁶ Unu gēwere ego zuru ihe-oriri n'aka-ha, ka unu we rie; ọzọ kwa, unu gēwere ego zuru miri n'aka-ha, ka unu we nua.

⁷ N'ihì na Jehova, bú Chineke-gi, agọziwo gi n'omume aka-gi nile: Ọ mawo ije-ije-gi n'ọzara uku a: ọgu arọ abua ndia ka Jehova, bú Chineke-gi, nọyere gi; ọ dighi ihe kọrọ gi.

⁸ Ayi we si n'ala umu-nne-ayi, bú umu Isọ, ndi bi na Sia, gabiga, site n'uzọ Araba, site n'llat, site kwa n'Ezion-geba. Ayi we che iru, gabiga n'uzọ ọzara Moab.

⁹ Jehova we sim, Akpaḅula Moab, aluso-kwa-la ha ọgù n'agha: n'ihì na M'gaghi-enye gi ala sitere n'ala-ya ibu ihe-nnweta; n'ihì na umu Lot ka M'nyeworo ya ka ọ buru ihe-nnweta.

¹⁰ (Imim biri nime ya na mḅe gara aga, ndi di uku, di kwa ọtutu, di kwa ogologo, dika ndi Anak;

¹¹ Refaim ka anāgu kwa ndia, dika ndi Anak; ma ndi Moab nākpọ ha Imim.

¹² Ọ bu kwa na Sia ka ndi Hoa bi na mḅe gara aga, ma umu Isọ napuru ha ala-ha; ha we kpochapu ha n'iru ha, bichie n'ọnọdu ha; dika umu Israel mere ala nke ihe-nnweta-ya, nke Jehova nyere ha.)

¹³ Uḅu a, bilienu, gabiga miri-iyi Zered n'onwe-unu. Ayi we gabiga miri-iyi Zered.

¹⁴ Ubochi nile nke ayi siri na Kedesh-banea je ije, rue mḅe ayi gabigara miri-iyi Zered, di orú arọ na iri na asatọ; rue mḅe ọbọ nile nke ndikom agha si n'etiti ọmuma-ulo-ikwū gwusia, dika Jehova nuru ha iyi.

¹⁵ Ọzọ kwa, aka Jehova digidere ha, ikpochapu ha n'etiti ọmuma-ulo-ikwū, rue mḅe emere ka ha gwusia.

¹⁶ Ọ we rue, mḅe ndikom agha ahu nile nwupusiri n'etiti ndi Israel,

¹⁷ na Jehova gwaram okwu, si,

¹⁸ Gi onwe-gi nāgabiga ya, bu ókè-ala Moab, ta:

¹⁹ ma mḅe i nābiaru nso ncherita-iru umu Amon, akpaḅula ha, aluso-kwa-la ha ọgù: n'ihì na M'gaghi-enye gi ala sitere n'ala umu Amon ka ọ buru ihe-nnweta: n'ihì na umu Lot ka M'nyeworo ya ibu ihe-nnweta.

²⁰ (Ala Refaim ka agu-kwa-ra nke ahu: Refaim biri nime ya na mḅe gara aga; ma ndi

Amon nākpọ ha Zamzumim;

²¹ ndi di uku, di kwa ọtutu, di kwa ogologo, dika ndi Anak; ma Jehova kpochapuru ha n'iru ha; ha we napu ha ala-ha, bichie n'ọnọdu ha:

²² dika ihe O mere nye umu Isọ, ndi bi na Sia, m̀be o kpochapuru ndi Hoa n'iru ha; ha we napu ha ala-ha, bichie n'ọnọdu ha rue ta:

²³ ma Avim ndi bi n'obodo ntà rue Geza, Kaftorim, ndi si na Kaftoa puta, kpochapuru ha, bichie n'ọnọdu ha.)

²⁴ Bilienu, bulie ije, gabiga ndagwurugwu Anon: le, enyewom Saihon onye-Amorait, bú eze Heshbon, na ala-ya, n'aka-gi: malite inweta ya, luso kwa ya ọgù n'agha:

²⁵ Ta ka M'gāmalite itiyekwasi ujo-gi na egwu-gi n'iru ndi nile n'okpuru elu-igwe nile, ndi gānu akuko-gi, ma kwa jijiji, ọ gēbu kwa ha n̄bu n'ihhi unu.

²⁶ M'we si n'ọzara Kedimot zigara Saihon, bú eze Heshbon, ndi-ozì izì okwu udo, si,

²⁷ Ka m'gabiga n'ala-gi: n'uzọ n'uzọ ka m'ganēje, m'gaghi-ewezuga onwem n'aka-nri, ma-ọbu n'aka-ekpe.

²⁸ N'ego ka i gērenyem ihe-oriri, ka m'we rie; n'ego ka i gēnyekwam miri, ka m'we n̄ua: nání kwe ka m'gabiga n'ukwum;

²⁹ dika umu Isọ ndi bi na Sia, na ndi Moab ndi bi na ya merem; rue m̀be m'gāgabiga Jodan, ba n'ala ahu nke Jehova, bú Chineke-ayi, nēnye ayi.

³⁰ Ma Saihon, bú eze Heshbon, achọghi ka ayi gabiga n'ala-ya: n'ihhi na Jehova, bú Chineke-gi, mere mọ-ya ka ọ di ike, ịa kwa obi-ya ume, ka O we nye ya n'aka-gi, otú ọ di ta.

³¹ Jehova we sim, Le, amalitewom irara Saihon na ala-ya nye n'iru gi: malite inweta, ka i we nweta ala-ya.

³² Saihon we puta izute ayi, ya onwe-ya na ndi-ya nile, ibu agha, rue Jehaz.

³³ Jehova, bú Chineke-ayi, we rara ya nye n'iru ayi, ayi we tịbue ya, na umu-ya ndikom, na ndi-ya nile.

³⁴ Ayi we were obodo-ya nile na m̀be ahu, wezuga obodo ndikom ọ bula, ya na ndinyom na umu-ntakiri, ka ebibie ha; ọ dighi onye ọduru ayi rapuru:

³⁵ nání anu-ulo ka ayi lutara n'agha n'onwe-ayi, ha na ihe-nkwata obodo nile nke ayi were.

³⁶ Site n'Aroea, nke di n'usọ ndagwurugwu Anon, na obodo ahu nke di na ndagwurugwu ahu, we rue Gilead, ọ dighi obodo nke kariri ayi elu: ihe nile ka Jehova, bú Chineke-ayi, rara nye n'iru ayi:

³⁷ nání, i biarughi nso ala umu Amon; akuku nile nke miri-iyi Jabok, na obodo nile nke ugwu, na ebe ọ bula Jehova, bú Chineke-ayi, nyere ayi iwu bayere ya.

ISI 3

Ayi we che iru, rigo n'uzọ Beshan: Og, bú eze Beshan, we puta izute ayi, ya onwe-ya na ndi-ya nile, ibu agha, rue Edrei.

² Jehova we sim, Atula egwu ya: n'ihhi na n'aka-gi ka M'nyeworo ya, na ndi-ya nile, na ala-ya; i gēme kwa ya dika i mere Saihon, bú eze ndi-Amorait, onye bi na Heshbon.

³ Jehova, bú Chineke-ayi, we nye kwa n'aka-ayi Og, bú eze Beshan, na ndi-ya nile: ayi we tịbue ya rue m̀be ọ nādighi otù onye ọduru arapuru ya.

⁴ Ayi we were obodo-ya nile na m̀be ahu; ọ dighi obodo ayi nānaraghi n'aka-ha; ọgu obodo atọ, akuku Agob nile, bú ala-eze Og nime Beshan.

⁵ Ndia nile bu obodo eji m̀bidi di elu, na ọnu-uzọ-ama, na nkporọ, wusi ike; nāgughi obodo

nēnweghi m̄bidi, ha bara uba nke-uku.

⁶ Ayi we wezuga ha ka ebibie ha, dika ayi mere Saihon, bú eze Heshbon, nēwezuga obodo, ndikom ọ bula, ya na ndinyom, na umu-ntakiri, ka ebibie ya.

⁷ Ma anu-ulo nile, na ihe-nkwata nke obodo ahu nile, ayi lutara ha n'agha n'onwe-ayi.

⁸ Na m̄be ahu ka ayi nara ala ahu n'aka eze abua nke ndi-Amorait ndi bi n'ofè Jōdan, site na ndagwurugwu Anon rue ugwu Heamon:

⁹ (ndi Saidon nākpọ Heamon ahu Sirion, ma ndi-Amorait nākpọ ya Senia;)

¹⁰ bú obodo nile nke ala ahu di lari, na Gilead nile, na Beshan nile, rue Saleka na Edrei, bú obodo ala-eze Og nime Beshan.

¹¹ (N'ihì na nání Og, bú eze Beshan, ka arapuru site na ndi fōduru nke Refaim; le, ihe-ndina-ya bu ihe-ndina ígwè; ihe-ndina ahu, ọ dighi na Raba nke umu Amon? cubit iteghete ka ogologo-ya dī, cubit anọ ka obosara-ya di kwa, dika cubit nke nwoke si dī.)

¹² Ala nka ka ayi nweta-kwa-ra m̄be ahu: site n'Aroea, nke di n'akuku ndagwurugwu Anon, na nkera ugwu Gilead, na obodo nile ya, ka m'nyere ndi Reuben nye kwa ndi Gad:

¹³ nke fōduru nime Gilead, na Beshan nile, bú ala-eze Og, ka m'nyere nkera ebo Manase; akuku Agob nile (Beshan ahu nile ka anākpọ ala Refaim.

¹⁴ Jaia nwa Manase were akuku Agob nile, rue ókè-ala ndi Geshua na ndi Meakat; ọ we kpọ ha Beshan-havot-jaia, n'aha-ya, rue ta.)

¹⁵ Ọ bu kwa Makia ka m'nyere Gilead.

¹⁶ M'we nye ndi Reuben nye kwa ndi Gad site na Gilead we rue ndagwurugwu Anon, bú etiti ndagwurugwu ahu, ka ọ buru ókè-ala; we rue miri-iyi Jabok, bú ókè-ala umu Amon;

¹⁷ na Araba, na Jōdan, ka ọ buru ókè-ala, site na Kineret we rue oké osimiri Araba, bú Oké Osimiri Nnú, n'okpuru nkporube Pisga, n'akuku ọwuwa-anyanwu.

¹⁸ M'we nye unu iwu na m̄be ahu, si, Jehova, bú Chineke-unu, enyewo unu ala nka inweta ya: na njikere-agha ka unu gāgabiga n'iru umu-nne-unu, bú umu Israel, unu ndi-dìnkpà nile.

¹⁹ Ọ bu nání na ndinyom-unu, na umu-ntakiri-unu, na anu-ulo-unu, (amawom na unu nwere ọtutu anu-ulo,) gānọdu n'obodo-unu nke m'nyeworo unu;

²⁰ rue m̄be Jehova gēme ka umu-nne-unu zuru ike, dika O mere unu, ha onwe-ha we nweta kwa ala ahu nke Jehova, bú Chineke-unu, nēnye ha n'ofè Jōdan: unu we laghachi, nwoke ọ bula rue ihe-nnweta-ya, nke m'nyeworo unu.

²¹ Joshua ka m'nye-kwa-ra iwu na m̄be ahu, si, Anya-gi abua nāhu ihe nile Jehova, bú Chineke-unu, meworo eze abua ndia: otú a ka Jehova gēme ala-eze nile ebe gi onwe-gi nāgabiga.

²² Unu atula egwu ha: n'ihì na Jehova, bú Chineke-unu, Ya onwe-ya bu onye nēburu unu agha.

²³ M'we riọ Jehova amara na m̄be ahu, si,

²⁴ Onye-nwe-ayi, Jehova, Gi onwe-gi amalitewo ime ka orù-Gi hu idi-uku-Gi, na aka-Gi di ike: n'ihì na òle chi di n'elu-igwe ma-ọbu n'uwa, nke nēme dika omume-Gi nile si di, na dika idi-ike-Gi nile si dī?

²⁵ Biko, ka m'gabiga, hu ezi ala ahu nke di n'ofè Jōdan, ezi ugwu ahu, na Lebanon.

²⁶ Ma Jehova webigara iwe ókè n'arum n'ihì unu, O geghi-kwam nti: Jehova we sim, O zuwo gi; agwa-kwa-lam okwu bayere ihe a ọzọ ma-ọli.

²⁷ Rigo n'elu Pisga, welie anya-gi abua le akuku Ọdida-anyanwu, na akuku Ugwu na akuku Ndida, na akuku ọwuwa-anyanwu, were kwa anya-gi abua le: n'ihì na i gaghi-agabiga Jōdan nka.

²⁸ Nye kwa Joshua iwu, me kwa ya ka ọ di ike, ịa kwa ya ume: n'ihì na ya onwe-ya gāgabiga n'iru ndi nka, ya onwe-ya gēme kwa ka ha keta ala ahu nke i nāhu.

²⁹ Ayi we nọdu na ndagwurugwu na ncherita-iru Bet-peoa.

ISI 4

Ma uḅu a, Israel, ge nti ukpuru nile, ge kwa nti ikpé nile, nke mu onwem nēzí unu, ime ha; ka unu we di ndu, we ba, nweta kwa ala ahu nke Jehova, bú Chineke nke nna-unu-hà, nēnye unu.

² Unu atukwasila ihe n'okwu ahu nke mu onwem nēnye unu n'iwu, unu agubì-kwa la ihe nime ya, idebe ihe nile Jehova, bú Chineke-unu, nyere n'iwu, bú nke mu onwem nēnye unu n'iwu.

³ Anya-unu nāhu ihe ahu nke Jehova mere n'okwu Beal-peoa: n'ihì na nwoke ọ bula nke jesoro Beal-peoa, Jehova, bú Chineke-gi, ekpochapuwo ya n'etiti gi.

⁴ Ma unu onwe-unu ndi nārapara n'aru Jehova, bú Chineke-unu, unu nādi ndu ta, unu nile.

⁵ Le, ezíwom unu ukpuru di iche iche na ikpé di iche íche, dika Jehova, bú Chinekem, nyerem iwu, ka unu we me otú a n'etiti ala ahu ebe unu onwe-unu nābà inweta ya.

⁶ Debe-kwa-nu ha, me kwa ha; n'ihì na nka bu amam-ihe-unu na nghọta-unu n'anya ndi nile, ndi gānu ukpuru ndia nile, we si, Otú ọ di, ndi mara ihe na ndi nwere nghọta ka mba uku a bu.

⁷ N'ihì na òle mba uku di, nke nwere chi di ya nso dika Jehova, bú Chineke-ayi, si di n'ihe nile ayi kpọkuworo Ya?

⁸ Òle mba uku di kwa, nke nwere ukpuru na ikpé ziri ezi dika iwu a nile, nke Mu onwem nētiye n'iru unu ta?

⁹ Nání lezie onwe-gi anya, debe kwa nkpuru-obi-gi nke-oma, ka i ghara ichezọ ihe nile nke anya-gi abua huworo, ka ha ghara kwa isi n'obi-gi wezuga onwe-ha ubọchi nile nke ndu-gi; kama gi me ka umu-gi na umu umu-gi mara ha;

¹⁰ ubọchi nke i guzoro n'iru Jehova, bú Chineke-gi, nime Horeb, mḅe Jehova sirim, Kpọkọtaram ndim, M'gēme kwa ka ha nu okwum nile, ka ha we muta itu egwum ubọchi nile nke ha onwe-ha nādi ndu n'elu ala, ka ha we zí kwa umu-ha.

¹¹ Unu we biaru nso, guzo n'okpuru ugwu ahu; ugwu ahu nēre ọku rue obi elu-igwe, n'ọchichiri, na igwe-oji, na oké ọchichiri.

¹² Jehova we si n'etiti ọku ahu gwa unu okwu: ọ bu olu okwu ka unu onwe-unu nānu, ma ọdighi onye unu nāhu anya; nání olu.

¹³ Ọ we gosi unu ọḅuḅa-ndu-Ya, nke Ọ nyere unu iwu ime, bú okwu iri ahu; Ọ we de ha n'elu mbadamba nkume abua.

¹⁴ Ọ bu kwa mu ka Jehova nyere iwu na mḅe ahu izí unu ukpuru di iche iche na ikpé di iche iche, ka unu we me ha n'ala ahu ebe unu nāgabiga inweta ya.

¹⁵ Lezi-kwa-nu nkpuru-obi-unu anya nke-uku; n'ihì na unu ahughi udi ọ bula n'ubọchi Jehova si n'etiti ọku ahu gwa unu okwu na Horeb:

¹⁶ ka unu we ghara ibibi onwe-unu, we mere onwe-unu arusi apiri api, bú udi nke oyiyi-ihe, ihe-atù nke oké ma-ọbu nwunye,

¹⁷ ihe-atù nke anumanu ọ bula nke di n'uwa, ihe-atù nke nnunu ọ bula nke nwere nkù nke nēfe n'elu-igwe,

¹⁸ ihe-atù nke ihe ọ bula nke nākpu akpu n'ala, ihe-atù nke azù ọ bula nke di na miri

n'okpuru uwa:

19 ka i we ghara kwa iweli anya-gi abua le elu-igwe, hu anyanwu na ọnwá na kpakpando, bú usu nile nke ihe elu-igwe, ewe duhie gi, i we kpọ isi ala nye ha, fè ha, bú ihe nke Jehova, bú Chineke-gi, kesaworo ndi nile n'okpuru elu-igwe nile.

20 Ma Jehova ewerewo unu, me ka unu si n'oké ọku ígwè ahu, bú Ijpt, puta, iburu Ya ndi nketa, otú ọ di ta.

21 Jehova wesa-kwa-ram iwe n'ihì okwu-unu, we nua iyi na m'gaghi-agabiga Jọdan, na m'gaghi-abà kwa n'ezi ala ahu, nke Jehova, bú Chineke-gi, nēnye gi ka ọ buru ihe-nketa:

22 ma mu onwem gaje inwu n'ala nka, adighm-agabiga Jọdan: ma unu onwe-unu nāgabiga, unu gēnweta kwa ezi ala ahu.

23 Lezieni onwe-unu anya, ka unu ghara ichezọ ọbụba-ndu nke Jehova, bú Chineke-unu, nke unu na Ya ịara, unu we mere onwe-unu arusi apiri api, bú udi ihe ọ bula nke Jehova, bú Chineke-gi, nyere gi iwu bayere ya, si, Emela.

24 N'ihì na Jehova, bú Chineke-gi, ọku nēripiā eripia ka ọ bu, Chineke ekworo.

25 M̀be i gāmu umu, na umu umu, unu we nọ di anya n'ala ahu, duhie onwe-unu, me arusi apiri api, bú udi ihe ọ bula, i we me ihe ọjọ n'anya Jehova, bú Chineke-gi, ikpasu Ya iwe:

26 emewom ka elu-igwe na uwa ịagide unu àmà ta, na unu gālapusi n'iyì ngwa ngwa n'ala ahu nke unu nāgabiga Jọdan ibà n'ebe ahu inweta ya; unu agaghi-eme ka ubọchi-unu di anya n'elu ya, kama agēkpochapu unu ekpochapu.

27 Jehova gēme kwa ka unu ịasa n'etiti ndi nile, unu gāfodu kwa ndikom ole-na-ole n'etiti mba nile ọzọ, ebe Jehova gēduga unu.

28 Unu gēfè kwa chi n'ebe ahu, ndi bu ọlu aka madu, bú osisi na nkume, nke nādighi-ahu uzọ, ha adighi-anu kwa ihe, ha adighi-eri ihe, ha adighi-anu kwa ísì.

29 Ma asi na i si n'ebe ahu chọ Jehova, bú Chineke-gi, i gāchọta kwa Ya, m̀be i were obi-gi nile na nkpuru-obi-gi nile jua ase Ya.

30 M̀be nkpaụ diri gi, m̀be ihe nile ndia abiakwasiwo-kwa-ra gi, na m̀be ikpe-azu nke ubọchi ndia i gālaghachikuru kwa Jehova, bú Chineke-gi, ge kwa olu-Ya nti:

31 n'ihì na Jehova, bú Chineke-gi, bu Chineke nwere obi-ebere; Ọ gaghi-ara gi aka, Ọ gaghi-ebibi kwa gi, Ọ gaghi-echezọ kwa ọbụba-ndu nke nna-gi-hà, nke Ọ nuru ha iyi bayere ya.

32 N'ihì na biko, jua ajuju bayere ubọchi nile gara aga, nke buru gi uzọ, site n'ubọchi m̀be Chineke kere madu n'elu uwa, site kwa n'otù nsọtụ elu-igwe we rue nsọtụ elu-igwe ọzọ, ma ihe dika ihe uku a adiwo, ma-ọbu na anuwo ihe di ka ya.

33 Ọdi ndi ọ bula nuru olu Chineke ka o nēsi n'etiti ọku kwue okwu, dika gi onwe-gi nuworo, we di ndu?

34 Ma-ọbu Chineke, Ọ nwawo ibà nime otù mba isi n'etiti ya were n'Onwe-ya mba ọzọ, n'ọnwunwa di iche iche, na n'ihe-iriba-ama di iche iche, na n'ihe-ebube di iche iche, na n'agha, na n'aka di ike, na n'ogwe-aka esetiri eseti, na n'oké egwu di iche iche, dika ihe nile si di nke Jehova, bú Chineke-unu, mere unu n'Ijpt n'anya-unu?

35 Emewo ka gi onwe-gi hu ya, ka i we mara na Jehova, Ya onwe-ya bu Chineke; ọ dighi onye ọzọ ma-ọbughi Ya;

36 N'elu-igwe ka O si me ka i nu olu-Ya, ka O we dọ gi aka na nti: n'elu uwa ka O me-kwa-ra gi ka i hu ọku uku Ya; i we nu okwu-Ya nile site n'etiti ọku ahu.

37 Ma n'ihì na Ọ huru nna-gi-hà n'anya, O we rọputa nkpuru-ha nọchiri ha, O we were ike uku Ya me ka i si n'Ijpt puta n'iru Ya;

38 ka O we napu mba uku di kwa ike kari gi ala-ha n'iru gi, ime ka i ba, ka O we nye gi ala-ha ibu ihe-nketa, otú ọ di ta.

- ³⁹ I mawo kwa ta, cheta-kwa-ra obi-gi, na Jehova, Ya onwe-ya bu Chineke n'elu-igwe di n'elu na n'elu uwa di n'okpuru: ọ dighi onye ọzọ.
- ⁴⁰ I gēdebe kwa ukpuru-Ya nile, na ihe nile O nyere n'iwu, nke Mu onwem nēnye gi n'iwu ta, ka o we diri gi nma, di-kwa-ra umu-gi gānọchi gi, ka i we me kwa ka ubọchi-gi di anya n'elu ala ahu, nke Jehova, bú Chineke-gi, nēnye gi, ubọchi nile.
- ⁴¹ M̀be ahu Moses kpaputara obodo atọ n'ofè Jọdan n'uzọ ọwuwa-anyanwu;
- ⁴² ka ọbụ-madu we ́alaga n'ebe ahu, bú onye nḗbụ ábata-obi-ya nāmaghi ama, ma ya onwe-ya akpọghị ya asì na m̀be gara aga; ka ọ we ́alaga n'otù nime obodo ahu, we di ndu:
- ⁴³ bú Biza nime ọzara, n'ala ahu di lari, ka ọ diri ndi Reuben; na Remot nime Gilead, ka ọ diri ndi Gad; na Golan nime Beshan, ka ọ diri ndi Manase.
- ⁴⁴ Nka bu kwa iwu ahu nke Moses doro n'iru umu Israel:
- ⁴⁵ ndia bu ihe-àmà, na ukpuru, na ikpé, nke Moses gwara umu Israel, m̀be ha si n'Ijìpt puta;
- ⁴⁶ n'ofè Jọdan, na ndagwurugwu ahu na ncherita-iru Bet-peoa, n'ala Saihon, bú eze ndi-Amorait, onye bi na Heshbon, onye Moses na umu Israel tìbùru, m̀be ha si n'Ijìpt puta:
- ⁴⁷ ha we nweta ala-ya, na ala Og, bú eze Beshan, bú eze abua ndi-Amorait, ndi di n'ofè Jọdan n'uzọ ọwuwa-anyanwu;
- ⁴⁸ site n'Aroea, nke di n'usọ ndagwurugwu Anon, we rue ugwu Saion (nke ahu bu Heamon),
- ⁴⁹ na Araba nile n'ofè Jọdan n'uzọ ọwuwa-anyanwu, we rue oké osimiri nke Araba, n'okpuru nkporube Pisga.

ISI 5

Moses we kpọ Israel nile òkù, si ha, Israel, nurunu ukpuru ndia na ikpé ndia nke mu onwem nēkwu na nti-unu ta, ka unu we muta ha, lezi kwa anya ime ha.

- ² Jehova, bú Chineke-ayi, ́ara ndu nye ayi nime Horeb.
- ³ Ọ bughị nna-ayi-hà ka Jehova ́ara ọbụ́a-ndu a nye, kama ọ bu ayi, ọbuná ayi onwe-ayi, ndi nọ n'ebe a na ndu ta, ayi nile.
- ⁴ Iru na iru ka Jehova kpayere unu uka n'ugwu ahu site n'etiti ọku ahu,
- ⁵ (mu onwem nēguzo n'etiti Jehova na unu na m̀be ahu, igosi unu okwu Jehova: n'ihì na unu turu egwu n'ihì ọku ahu, unu arigoghi kwa n'ugwu ahu;) si,
- ⁶ Mu onwem bu Jehova, bú Chineke-gi, Onye mere ka i si n'ala Ijìpt, n'ulo ndi-orù, puta.
- ⁷ Gi enwela chi ọzọ tiyerem.
- ⁸ Gi emerela onwe-gi arusi apiri api, bú oyiya nke udi ọ bula nke di n'elu-igwe n'elu, ma-ọbu nke di n'uwa n'okpuru ya, ma-ọbu nke di na miri n'okpuru uwa:
- ⁹ gi akpọla isi ala nye ha, efè-kwa-la ha òfùfè: n'ihì na Mu onwem, bú Jehova Chineke-gi, bu Chineke ekworo, nēwere ajọ omume nke ndi bu nna leta umu-ha, leta kwa umu-umu nke-atọ, leta kwa nke-anọ, nke ndi nākpom asì;
- ¹⁰ ma anamemere nnù umu-umu abua na ọgu iri ebere, bú nke ndi nāhum n'anya, nēdebe kwa ihe nile M'nyere n'iwu.
- ¹¹ Gi eburula aha Jehova, bú Chineke-gi, ime ihe efu; n'ihì na Jehova agaghi-agu onye nēburu aha-Ya ime ihe efu n'onye ikpé nāmaghi.
- ¹² Debe ubọchi-izu-ike, ido ya nsọ, dika Jehova, bú Chineke-gi, nyere gi iwu.
- ¹³ Ubọchi isi ka i gālu ọlu, je ozi-gi nile:

- ¹⁴ ma ubochi nke-asa bu ubochi-izu-ike nke Jehova, bú Chineke-gi, nwere: i gaghi-eje ozi ọ bula nime ya, gi onwe-gi, na nwa-gi nwoke, na nwa-gi nwayi, na orù-gi nwoke, na orù-gi nwayi, na ehi-gi, na inyinya-ibu-gi, na anu-ulo-gi nile, na ọbịa-gi nke nọ nime ọnu-uzọ-ama-gi ọ bula; ka orù-gi nwoke na orù-gi nwayi we zuru ike dika gi onwe-gi nēzu.
- ¹⁵ I gēcheta kwa na i buri orù n'ala Ijīpt, ma Jehova, bú Chineke-gi, were aka di ike, were kwa ogwe-aka eseteri eseti, me ka i si n'ebe ahu puta: n'ihī nka ka Jehova, bú Chineke-gi, nyere gi iwu idebe ubochi-izu-ike.
- ¹⁶ Sọpuru nna-gi na nne-gi, dika Jehova, bú Chineke-gi, nyere gi iwu: ka ubochi-gi we di anya, ka ọ we di-kwa-ra gi nma, n'elu ala ahu nke Jehova, bú Chineke-gi, nēnye gi.
- ¹⁷ Gi eḅula madu.
- ¹⁸ Gi akwa-kwa-la iko.
- ¹⁹ Gi ezu-kwa-la ori.
- ²⁰ Gi aḅa-kwa-la àmà ugha megide madu-ibe-gi.
- ²¹ Gi enwe-kwa-la anya-uku n'ebe nwunye madu-ibe-gi nọ; agu ulo madu-ibe-gi agu-kwa-la gi, ma-ḅbu ubi-ya, ma-ḅbu orù-ya nwoke, ma-ḅbu orù-ya nwayi, ma-ḅbu ehi-ya, ma-ḅbu inyinya-ibu-ya, ma-ḅbu ihe ọ bula nke madu-ibe-gi nwere.
- ²² Okwu ndia ka Jehova were oké olu gwa nkḵọḵta-unu nile n'ugwu ahu site n'etiti ọku ahu, na igwe-oji ahu, na oké ọchichiri ahu: ma Ọ tukwasighi ihe ọzọ. O we dekwasi ha na mbadamba nkume abua, were ha nyem.
- ²³ O rue, mḅe unu nuru olu ahu site n'etiti ọchichiri ahu na ugwu ahu nēre ọku, na unu biarurum nso, bú ndi-isi nile nke ebo nile unu, na ndi-okenye-unu;
- ²⁴ unu we si, Le, Jehova, bú Chineke-ayi, emewo ka ayi hu ebube-Ya na idi-uku-Ya, ọ bu kwa olu-Ya ka ayi nuru site n'etiti ọku ahu; ta ka ayi huworo na Chineke nāḵpayere madu uka, ọ di kwa ndu.
- ²⁵ Ma uḅu a, n'ihī gini ka ayi gānwu? n'ihī na ọku uku a gēriḵia ayi: ọ buru na ayi onwe-ayi anu kwa olu Jehova, bú Chineke-ayi, ọzọ, ayi gānwu kwa.
- ²⁶ N'ihī na ònye di n'etiti anu-arū nile, nke nuworo olu Chineke di ndu ka O nēkwu okwu site n'etiti ọku, dika ayi nuru, ọ di kwa ndu?
- ²⁷ Gi onwe-gi jerue nso, nu kwa ihe nile nke Jehova, bú Chineke-ayi, gēkwu: gi onwe-gi gāgwa kwa ayi ihe nile nke Jehova, bú Chineke-ayi, gāgwa gi; ayi gānu kwa, me ya.
- ²⁸ Jehova we nu olu okwu nile unu, mḅe unu gwaram okwu; Jehova we sim, Anuwom olu okwu nile nke ndi nka, nke ha gwaworo gi: ha emewo nke-ḵma n'ihē nile ha kwuworo.
- ²⁹ Ọ gādim nọ nma ma asi na nkḵuru-obi-ha di ha otú a, itu egwum, na idebe ihe nile M'nyere n'iwu ubochi nile, ka ọ we diri ha nma, di-kwa-ra umu-ha, rue mḅe ebighi-ebi!
- ³⁰ Je, si ha, Laghachirinu onwe-unu n'ulo-ikwū-unu.
- ³¹ Ma gi onwe-gi, guzo n'ebe a n'akukum, ka M'gwa kwa gi ihe ahu nile M'nyere n'iwu, na ukḵuru nile, na ikḵé nile, nke i gēzī ha, ka ha we me ha n'ala ahu nke Mu onwem nēnye ha ka ha nweta ya.
- ³² Unu gēlezi kwa anya ime dika Jehova, bú Chineke-unu, nyeworo unu iwu: unu ewezugala onwe-unu n'aka-nri ma-ḅbu n'aka-ekpe.
- ³³ N'uzọ nile nke Jehova, bú Chineke-unu, nyeworo unu n'iwu ka unu ganēje, ka unu we di ndu, ka o we di-kwa-ra unu nma, ka unu we me kwa ka ubochi-unu di anya n'ala ahu nke unu gēnweta.

Ma nka bu ihe ahu enyere n'iwu, na ukpuru nile, na ikpé nile, nke Jehova, bú Chineke-unu, nyere iwu ka ezí unu, ka unu we me ha n'ala ahu ebe unu onwe-unu nāgabiga inweta ya;

² ka i we tua egwu Jehova, bú Chineke-gi, idebe ukpuru-Ya nile na ihe nile O nyere n'iwu, nke Mu onwem nēnye gi n'iwu, gi onwe-gi, na nwa-gi, na nwa nwa-gi, ubochi nile nke ndu-gi; ka ubochi-gi we di kwa anya.

³ I gānu kwa, Israel, lezi kwa anya ime ya; ka o we diri gi nma, ka unu we ba kwa uba nke-uku, dika Jehova, bú Chineke nna-gi-hà, gwaworo gi okwu, n'ala nke miri-ara-ehi na manu-añu nērù nime ya.

⁴ Nuru, Israel; Jehova, bú Chineke-ayi, Jehova bu otù:

⁵ i gēwere kwa obi-gi nile, were kwa nkpuru-obi-gi nile, were kwa ike-gi nile, hu Jehova, bú Chineke-gi, n'anya.

⁶ Okwu ndia, nke mu onwem nēnye gi n'iwu ta, gādikwasi kwa n'obi-gi:

⁷ i gējisi kwa ike izí ha-umu-gi, i gēkwu kwa okwu bayere ha m̄be i nānọdu n'ulo-gi, na m̄be i nēje ije n'uzọ, na m̄be i nēdina ala, na m̄be i nēbili ọtọ.

⁸ I gēke kwa ha n'elu aka-gi ka ha buru ihe-iriba-ama, ha gābu kwa nkpo-n'iru n'etiti anya-gi abua.

⁹ I gēdekwasị kwa ha n'awara-uzọ abua nke ulo-gi, na n'ọnu-uzọ-ama-gi nile.

¹⁰ O gēru kwa, m̄be Jehova, bú Chineke-gi, gēme ka i ba n'ala ahu nke Ọ ñuru nna-gi-hà, bú Abraham, na Aisak, na Jakob, iyi, inye gi; obodo uku di iche iche ma-kwa-ra nma, nke i nēwughi,

¹¹ na ulo juputara n'ezi ihe nile, nke i nēmejughi, na olùlù-miri egwuwara egwuwa, nke i nēgwuwaghi, na ubi-vine na osisi olive, nke i nākughi, m̄be i gēri kwa, afọ eju kwa gi;

¹² gi lezie onwe-gi anya, ka i ghara ichezọ Jehova, Onye mere ka i si n'ala ljipt, si kwa n'ulo ndi-orù, puta.

¹³ Jehova, bú Chineke-gi, ka i gātu egwu; ọ bu kwa Ya ka i gēfè òfùfè, ọ bu kwa aha-Ya ka i gēwere ñu iyi.

¹⁴ Unu ejesola chi ọzọ, ndi sitere na chi nke ndi ahu ndi nọ unu buruburu;

¹⁵ n'ihì na Chineke ekworo ka Jehova, bú Chineke-gi, bu n'etiti gi; ka iwe Jehova, bú Chineke-gi, we ghara idi ọku megide gi, O we kpochapu gi n'elu ala.

¹⁶ Unu anwala Jehova, bú Chineke-unu, dika unu nwara Ya nime Masa.

¹⁷ Unu gējisi ike idebe ihe ahu nile nke Jehova, bú Chineke-unu, nyere n'iwu, unu gēdebe kwa ihe-àmà-Ya nile, na ukpuru-Ya nile, nke O nyeworo gi n'iwu.

¹⁸ I gēme kwa ihe ziri ezi na nke di nma n'anya Jehova: ka o we diri gi nma, ka i we ba kwa, nweta ezi ala ahu, nke Jehova ñuru nna-gi-hà iyi inye ha,

¹⁹ ikwapu ndi-iro-gi nile n'iru gi, dika Jehova kwuworo.

²⁰ M̄be nwa-gi gāju gi n'ọdi-n'iru, si, Gini bu isi ihe-àmà ndia, na ukpuru ndia, na ikpé ndia, nke Jehova, bú Chineke-ayi, nyeworo unu n'iwu?

²¹ i gāsì kwa nwa-gi, Ayi buru Fero ndi-orù n'ljipt; Jehova we were aka di ike me ka ayi si n'ljipt puta:

²² Jehova we tiyekwasi ihe-iriba-ama di iche iche na ihe-ebube di iche iche, di uku jọ kwa njọ, n'aru ljipt, na n'aru Fero, na n'aru ulo-ya nile, n'anya-ayi:

²³ ọ bu kwa ayi ka O mere ka ayi si n'ebe ahu puta, ka O we me ka ayi ba nime, ka O we nye ayi ala ahu nke Ọ ñuru nna-ayi-hà iyi inye ha.

²⁴ Jehova we nye ayi iwu ime ukpuru ndia nile, itu egwu Jehova, bú Chineke-ayi, ka o we

diri ayi nma ubochi-ayi nile, ka O we debe ayi ndu, otú ọ di ta.

²⁵ Ezi omume ka ọ gābu-kwa-ra ayi, m̀be ayi gēlezi anya ime ihe a nile enyere n'iwu n'iru Jehova, bú Chineke-ayi, dika O nyere ayi iwu.

ISI 7

M̀be Jehova, bú Chineke-gi, gēme ka i ba n'ala ahu ebe gi onwe-gi nābà inweta ya, m̀be Ọ gēwepu kwa ọtutu mba n'iru gi, bu ndi Het, na ndi-Giagashait, na ndi-Amorait, na ndi Kenean, na ndi-Perizait, na ndi-Haivait, na ndi Jebus, mba asa bara uba di kwa ike kari gi;

² m̀be Jehova, bú Chineke-gi, gāra kwa ha nye n'iru gi, i we tiḅue ha; i gēwezugasi kwa ha ka ebibie ha; gi na ha aḅala ndu, eme-kwa-la ha amara:

³ gi na ha alurita-kwa-la nwunye; enyela nwa-ya nwoke nwa-gi nwayi, ekuru-kwa-la nwa-ya nwayi nye nwa-gi nwoke.

⁴ N'ihì na ọ gēwezuga nwa-gi nwoke n'isom n'azu, ka ha we fè chi ọzọ: iwe Jehova gādi kwa ọku megide unu, Ọ gēkpochapu kwa gi ngwa ngwa.

⁵ Kama otú a ka unu gēme ha; unu gākwatu ebe-ichu-àjà nile ha, tupia kwa ogidi nile ha, ḅutu kwa Asherim-ha, sure kwa arusi nile ha apiri api n'ọku.

⁶ N'ihì na ndi nsọ ka i buru Jehova, bú Chineke-gi: ọ bu gi ka Jehova, bú Chineke-gi, ọputaworo iburu Ya ihe nke aka Ya, kari ndi nile ndi nọ n'elu ala.

⁷ Ọ bughi na unu bara uba kari ndi nile ka Jehova huru unu n'anya si-ike, we ọputa unu; n'ihì na unu onwe-unu di ole-na-ole kari ndi nile ọzọ:

⁸ kama ọ bu n'ihì na Jehova huru unu n'anya, na n'ihì na O debere iyi Ọ nuru nna-unu-hà, ka Jehova were aka di ike me ka unu puta, O we ḅaputa unu n'ulo ndi-orù, n'aka Fero, bú eze Ijìpt.

⁹ I gāmara kwa na Jehova, bú Chineke-gi, Ya onwe-ya bu Chineke; Chineke ahu Nke kwesiri ntukwasi-obi, nēdebe ndi huru Ya n'anya, ndi nēdebe kwa ihe nile O nyere n'iwu, ọḅuḅa-ndu-Ya na ebere-Ya rue nnù ọḅọ abua na ọgu iri;

¹⁰ Ọ nākwughachi kwa ndi nākpọ Ya asì n'iru ha, ime ka ha la n'iyì: Ọ gaghi-alara onye nākpọ Ya asì azu, n'iru ya ka Ọ gākwughachi ya.

¹¹ I gēdebe kwa ihe ahu enyere n'iwu, na ukpuru nile, na ikpé nile, nke mu onwem nēnye gi n'iwu ta, ka i we me ha.

¹² Ọ gēru kwa, n'ihì na unu nānu ikpé ndia, debe kwa ha, me kwa ha, na Jehova, bú Chineke-gi, gēdebe-kwa-ra gi ọḅuḅa-ndu ahu na ebere ahu nke Ọ nuru nna-gi-hà iyi imere ha:

¹³ Ọ gāhu kwa gi n'anya, gọzie gi, me ka i ba uba: Ọ gāgọzi kwa nkpuru nke afọ-gi, na nkpuru nke ala-gi, bú ọka-gi, na manya-vine ọhu gi, na manu-gi, na umu ehi-gi muru, na umu igwè ewu na aturu-gi, n'elu ala ahu nke Ọ nuru nna-gi-hà iyi inye gi.

¹⁴ Ndi agọziri agọzi ka i gābu kari ndi nile ọzọ: nwoke nēnweghi ike imu nwa na nwayi-àgà agaghi-adi n'etiti gi, ma-ọbu n'etiti anu-ulo-gi.

¹⁵ Jehova gēwezuga kwa n'aru-gi ọria nile; nriaria ọjọ nile nke Ijìpt nke i maworo, Ọ gaghi-atukwasi kwa ha n'aru-gi, ma Ọ gētiye ha n'aru ndi nākpọ gi asì.

¹⁶ I gēripia kwa ndi ahu nile nke Jehova, bú Chineke-gi, nēnye gi; anya-gi agaghi-emere ha ebere: efè-kwa-la chi-ha di iche iche òfùfè; n'ihì na ọnyà ka ọ gāburu gi.

¹⁷ M̀be i gāsi n'obi-gi, Mba ndia bara uba karim; #m'gēsi aña pu inapu ha ala-ha?

¹⁸ atula egwu ha: i gēcheta nke-ọma ihe nke Jehova, bú Chineke-gi, mere Fero, me kwa Ijìpt nile;

- ¹⁹ Ọnwunwa uku nile nke anya-gi huru, na ihe-iriba-ama nile, na ihe-ebube nile, na aka ahu di ike, na ogwe-aka ahu esetiri eseti, nke Jehova, bú Chineke-gi, ji me ka i puta: otú a ka Jehova, bú Chineke-gi, gēme ndi ahu nile ndi gi onwe-gi nātu egwu ha.
- ²⁰ Ọzọ kwa, ọ bu ebu ka Jehova, bú Chineke-gi, gēsì n'etiti ha, rue m̀be ndi ọduru, ndi nēzopu kwa onwe-ha n'iru gi, gāla n'iyì.
- ²¹ Amala jijiji n'iru ha: n'ihì na Jehova, bú Chineke-gi, nọ n'etiti gi, Ọ bu Chineke uku, di kwa egwu.
- ²² Ma Jehova, bú Chineke-gi, gēwepu mba ahu n'iru-gi nke-ntà nke-ntà: i pughi ime ka ha gwusia ngwa ngwa, ka anu-ọhia ghara iba uba megide gi.
- ²³ Ma Jehova, bú Chineke-gi, gāra ha nye n'iru gi, me kwa ka ha ọa aghara uku, rue m̀be agēkpochapu ha.
- ²⁴ Ọ gēnye kwa ndi-eze-ha n'aka-gi, i gēme kwa ka aha-ha lapu n'iyì n'okpuru elu-igwe: ọ dighi nwoke ọ bula gēguzo onwe-ya n'iru gi, rue m̀be i gēkpochapu ha.
- ²⁵ Unu gēsùre arusi nile apiri api nke chi nile ha n'ọku: enwela anya-uku n'ọla-ọcha na ọla-edo nke di n'aru ha, ewe-kwa-la n'onwe-gi, ka aghara ima gi n'onyà nime ya: n'ihì na ihe-árú nke Jehova, bú Chineke-gi, ka ọ bu:
- ²⁶ eme-kwa-la ka ihe-árú ba n'ulo-gi, i we ghọ ihe ewezugara ka ebibie ya dika ya: i gājusi ya aju, kpọ kwa ya ihe rusiri árú; n'ihì na ihe ewezugara ka ebibie ya ka ọ bu.

ISI 8

Ihe nile enyere n'iwu nke mu onwem nēnye gi n'iwu ta, unu gēlezi anya ime ya, ka unu we di ndu, ba uba, we ba nime, nweta kwa ala ahu nke Jehova nuru nna-unu-hà iyi inye ha.

² I gēcheta kwa uzọ nile nke Jehova, bú Chineke-gi, mere gi ka i je ọgu arọ abua ndia n'ọzara, ka O we weda gi n'ala, inwa gi, ka O we mara ihe nke di n'obi-gi, ma i gēdebe ihe nile O nyere n'iwu, ma-ọbu na i gaghi-edebe.

³ O we weda gi n'ala, me ka agu gua gi, O we me ka i rie manna ahu, nke i nāmaghi, nke nna-gi-hà nāmaghi kwa; ka O we me ka i mara na ọ bughi nání achicha ka madu gēji di ndu, kama ọ bu ihe nile ọ bula nke nēsi n'ọnu Jehova puta ka madu gēji di ndu.

⁴ Uwe-nbokwasi-gi akapughi nká n'aru gi, ukwu-gi azaghi kwa aza, ọgu arọ abua ndia.

⁵ I gāma kwa n'obi-gi, na, dika nwoke si adọ nwa-ya nwoke aka na nti, otú a ka Jehova, bú Chineke-gi, nāđọ gi aka na nti.

⁶ I gēdebe kwa ihe Jehova, bú Chineke-gi, nyere n'iwu, ka i we je ije n'uzọ-Ya nile, tu kwa egwu Ya.

⁷ N'ihì na Jehova, bú Chineke-gi, nēme ka i ba n'ezi ala, bú ala iyi miri, na nke isi-iyi na oḅu-miri, nāputa na ndagwurugwu na n'ugwu:

⁸ ala nke ọka wheat na ọka barley, na osisi vine, na osisi fig, na pomegranate; ala nke osisi olive nēnye manu, na nke manu-añu;

⁹ ala nke ọ bughi n'idi-ukọ ka i gēri nri nime ya, ọ dighi ihe ọ bula gākọ gi nime ya; ala nke nkume-ya bu ígwè, nke i gēgwuputa kwa ọla n'ugwu-ya.

¹⁰ I gēri kwa, afo gēju kwa gi, i gāgozi kwa Jehova, bú Chineke-gi, n'elu ezi ala ahu nke O nyeworo gi.

¹¹ Lezie onwe-gi anya ka i ghara ichezọ Jehova, bú Chineke-gi, n'edebeghi ihe nile O nyere n'iwu, na ikpé-Ya nile, na ukpuru-Ya nile, nke mu onwem nēnye gi n'iwu ta:

¹² ka o we ghara ibu, m̀be i nēri ihe, riju afo, wu kwa ezi ulo, we biri nime ha:

- ¹³ m̀be ìgwè ehi-gi na ìgwè ewu na aturu-gi nāba kwa uba, m̀be ọ̀la-ọ̀cha na ọ̀la-edo nāba-kwa-ra gi uba, m̀be ihe nile i nwere nāba kwa uba;
- ¹⁴ na obi-gi gādi elu, i we chezọ́ Jehova, bú Chineke-gi, Onye nēme ka i si n'ala Ijpt, si kwa n'ulo ndi-orù, puta;
- ¹⁵ Onye nēme ka i je ije n'ọ́zara uku ahu nke di egwu, nke agwọ́ nke yiri ọ́ku na akpi di nime ya, na ala akpiri-ikpọ́-nku nke miri nādighi ya; Onye nēme ka miri si n'oké nkume ọ́mu ahu putara gi;
- ¹⁶ Onye nēme ka i rie manna n'ọ́zara, nke nna-gi-hà nāmaghi; ka O we weda gi n'ala, ka O we nwa kwa gi, ime gi nma n'ikpe-azu-gi:
- ¹⁷ i we si n'obi-gi, Ikem na ume akam emetaworom àkù a.
- ¹⁸ Ma i gēcheta Jehova, bú Chineke-gi, n'ihì na Ya onwe-ya bu onye nēnye gi ike imeta àkù; ka Ọ́ we me ka ọ́bụ̀ba-ndu-Ya guzosie ike, nke Ọ́ nuru nna-gi-hà iyi imere ha, otú ọ́ di ta.
- ¹⁹ Ọ́ gēru kwa, ọ́ buru na i chezọ́ Jehova, bú Chineke-gi, we nējeso chi ọ́zọ́, fè ha òfùfè, kpọ́ kwa isi ala nye ha, aḅawom àmà megide unu ta na unu aghaghi ila n'iyì.
- ²⁰ Dika mba ahu ndi Jehova nēme ka ha la n'iyì n'iru unu, otú a ka unu gāla n'iyì; n'ihì na unu egeghi nti n'olu Jehova, bú Chineke-unu.

ISI 9

- N**uru, Israel: gi onwe-gi nāgabiga Jọdan ta, ibà ka i we nweta mba di iche iche di uku di kwa ike kari gi, obodo di iche iche di uku nke ewusi-kwa-ra ike rue elu-igwe;
- ² otù ndi di uku di kwa ogologo, bú umu ndi Anak, ndi gi onwe-gi mara, ndi gi onwe-gi nuwo-kwa-ra okwu bayere ha, si, Ònye gēguzo onwe-ya n'iru umu Anak?
- ³ Ma i mawo ta, na Jehova, bú Chineke-gi, Ya onwe-ya bu onye nāgabiga n'iru gi dika ọ́ku nēripia eripia; Ya onwe-ya gēkpochapu ha, Ya onwe-ya gēme kwa ka ha ruru ala n'iru gi: i we napu ha ala-ha, me kwa ka ha la n'iyì ngwa ngwa, dika Jehova gwaworo gi okwu.
- ⁴ Ekwula n'obi-gi, m̀be Jehova, bú Chineke-gi, kwapusiri ha n'iru gi, si, N'ihì ezi omumem ka Jehova mere ka m'bata inweta ala nka: ma ọ́ bu n'ihì nmebi-iwu nke mba ndia ka Jehova nānapu ha ala-ha n'iru gi.
- ⁵ Ọ́ bughi n'ihì ezi omume-gi, ma-ọ́bu n'ihì nziri-ezi nke obi-gi, ka gi onwe-gi nābà inweta ala-ha: kama ọ́ bu n'ihì nmebi-iwu nke mba ndia ka Jehova, bú Chineke-gi, nānapu ha ala-ha n'iru gi, ka Ọ́ we me kwa ka okwu ahu guzosie ike nke Jehova nuru nna-gi-hà iyi, bú Abraham, na Aisak, na Jekob.
- ⁶ I mawo kwa na ọ́ bughi n'ihì ezi omume-gi ka Jehova, bú Chineke-gi, nēnye gi ezi ala nka ka i nweta ya; n'ihì na ndi kwesiri olu ike ka i bu.
- ⁷ Cheta, echezọ́la, ihe nke i ji kpasu Jehova, bú Chineke-gi, iwe n'ọ́zara: site n'ubọ́chi m̀be i si n'ala Ijpt puta, rue m̀be unu biaruru ebe a, ndi nānupu isi ka unu buworo n'ebe Jehova nọ́.
- ⁸ Na Horeb ka unu kpasu-kwa-ra Jehova iwe, Jehova we wesa unu iwe ikpochapu unu.
- ⁹ M̀be m'rigoro n'ugwu inara mbadamba nkume abua ahu, bú mbadamba nkume nke ọ́bụ̀ba-ndu ahu nke Jehova ḅara nye unu, m'we nọ́du n'ugwu ahu ọ́gu ubọ́chi abua ehie na abali; ọ́ dighi nri m'riri, ọ́ dighi kwa miri m'nuru.
- ¹⁰ Jehova we nyem mbadamba nkume abua ahu nke ewere nkpisi-aka Chineke de; edekwasi-kwa-ra n'elu ha dika okwu nile si di nke Jehova gwara unu n'ugwu ahu site n'etiti ọ́ku ahu n'ubọ́chi nkpọ́kọ́ta ahu.

- ¹¹ O rue, n'ogwugwu ogo ubochi abua, ehihie na abali, na Jehova nyerem mbadamba nkume abua ahu, bu mbadamba nkume nke obu-ba-ndu ahu.
- ¹² Jehova we sim, Bilie, si n'ebe a rida ngwa ngwa; n'ihia na ndi-gi, nke i meworo ka ha si n'ljipt puta, ebibiwo onwe-ha; ha esiwo n'uzo nke M'nyere ha n'iwu wezuga onwe-ha ngwa ngwa; ha emeworo onwe-ha nwa-ehi awuru awu.
- ¹³ Jehova we gwam okwu, si Ahuwom ndi nka, ma, le, ndi kwesiri olu ike ka o bu:
- ¹⁴ ram aka, ka M'we kpochapu ha, hichapu kwa aha-ha n'okpuru elu-igwe: M'geme kwa gi ka i buru mba di ike ba kwa uba kari ha.
- ¹⁵ M'we chigharia, si n'ugwu ahu rida, ugwu ahu nere kwa oku: mbadamba nkume abua nke obu-ba-ndu ahu di kwa n'elu akam abua.
- ¹⁶ M'we hu, ma, le, unu emehiewo megide Jehova, bu Chineke-unu; unu emeworo onwe-unu nwa-ehi awuru awu: unu esiwo n'uzo nke Jehova nyere unu n'iwu wezuga onwe-unu ngwa ngwa.
- ¹⁷ M'we jide mdadamba nkume abua ahu, tupu ha n'akam abua, tupia ha n'anya-unu.
- ¹⁸ M'we turu onwem n'ala n'iru Jehova, dika na mbu, ogo ubochi abua ehihie na abali; o dighi nri m'riri, o dighi kwa miri m'huru; n'ihia nmehie-unu nile nke unu mehiere, n'ime ihe ojo ahu n'anya Jehova, ikpasu Ya iwe.
- ¹⁹ N'ihia na ujo iwe na onuma, nke Jehova ji we iwe megide unu ikpochapu unu, turum. Ma Jehova ge-kwa-ram nti na mbe ahu.
- ²⁰ Jehova wesa-kwa-ra Eron iwe nke-uku ikpochapu ya: m'we kpe kwa ekpere bayere Eron na mbe ahu.
- ²¹ Nmehie-unu ahu, bu nwa-ehi ahu nke unu mere, m'we were ya sure ya n'oku, zopia ya, gwe ya nke-oma, rue mbe o mere imurimu dika uzuzu: m'we wuye uzuzu-ya nime miri-iyi nke si n'ugwu ahu nerudata.
- ²² O bu kwa nime Tabera, na nime Masa, na nime Kibrot-hataava, ka unu bu ndi nakpasu Jehova iwe.
- ²³ Mbe Jehova siri na Kedesh-banea ziga unu, si, Rigonu, nweta ala ahu nke M'nyeworo unu; unu we nupu isi n'okwu-onu Jehova, bu Chineke-unu, unu ekweghi kwa Ya, unu egeghi kwa nti n'olu-Ya.
- ²⁴ Ndi nanupu isi ka unu bu n'ebe Jehova no site n'ubochi m'mara unu.
- ²⁵ M'we turu onwem n'ala n'iru Jehova ogo ubochi abua ahu, ehihie na abali, nke m'tururu onwem n'ala; n'ihia na Jehova siri na O gekpochapu unu.
- ²⁶ M'we kpere Jehova, si, Onye-nwe-ayi Jehova, ebibila ndi-Gi na ihe-nketa-Gi, nke I baputaworo n'idi-uku-Gi, nke I wereworo aka di ike me ka o si n'ljipt puta.
- ²⁷ Cheta ndi-oru-Gi, bu Abraham, na Aisak, na Jakob; echela iru n'ikwesi-olu-ike nke ndi nka, ma-ogu na nmebi-iwu-ha, ma-ogu na nmehie-ha:
- ²⁸ ka ala ahu nke I mere ka ayi si n'ebe ahu puta we ghara isi, N'ihia na Jehova apughi ime ka ha ba n'ala ahu nke O gwara ha okwu bayere ya, na n'ihia na O kporo ha asi, O mewo ka ha puta ka O we me ka ha nwua n'ozara.
- ²⁹ Ma ha onwe-ha bu ndi-Gi na ihe-nketa-Gi, ndi I were ike uku Gi na ogwe-aka-Gi eseteri eseti me ka ha puta.

- N**a m̀be ahu Jehova sirim, Wara onwe-gi mbadamba nkume abua dika nke-mbu, rigokutem rue ugwu a, me-kwa-ra onwe-gi ìbe osisi.
- ² M'gēdekwasi kwa na mbadamba nkume ahu okwu nile nke di n'elu mbadamba nkume mbu, nke i tupiara, i gētiye kwa ha nime ìbe ahu.
- ³ M'we me ìbe osisi acacia, wa mbadamba nkume abua dika nke-mbu, we rigo n'ugwu ahu, mbadamba nkume abua ahu di kwa n'akam.
- ⁴ O we dekwasi na mbadamba nkume ahu, dika odide mbu ahu si di, okwu iri ahu, nke Jehova gwara unu n'ugwu ahu site n'etiti ọku ahu n'ubochi nkpokota ahu: Jehova we nyem ha.
- ⁵ M'we chigharia si n'ugwu ahu rida, tiye mbadamba nkume ahu nime ìbe ahu nke m'mereri; ha di kwa n'ebe ahu, dika Jehova nyerem iwu.
- ⁶ (Umu Israel we si na Beerot Bene-jaakan bulie ije rue Mosira: n'ebe ahu ka Eron nwuru, ewe l̄ie ya n'ebe ahu; Eleeza, bú nwa-ya, we buru onye-nchu-àjà n'ọ̀nọdu ya.
- ⁷ Ha si n'ebe ahu bulie ije rue Gudgoda, si na Gudgoda je rue Jotbata, bú ala iyi miri.
- ⁸ Na m̀be ahu ka Jehova kewaputara ebo Livai, ibū ìbe ọ̀bụba-ndu Jehova, iguzo n'iru Jehova ijere Ya ozi, na igọzi n'aha-Ya, rue ta.
- ⁹ N'ih̄i ya Livai esoghi umu-nne-ya nwe ọ̀kè ma-ọbu ihe-nketa; Jehova onwe-ya bu ihe-nketa-ya, dika Jehova, bú Chineke-gi, gwara ya okwu.)
- ¹⁰ Mu onwem guzo-kwa-ra n'ugwu ahu, dika na m̀be mbu, ọgu ubochi abua, eh̄hie na abali: Jehova we gekwam nti na m̀be ahu; Jehova achoghi ibibi gi.
- ¹¹ Jehova we sim, Bilie, je ka i bulie ije n'iru ndi nkem; ha gābà kwa, nweta ala ahu, nke M'ńuru ndi bu nna-ha iyi inye ha.
- ¹² Ma ùbu a, Israel, gini ka Jehova, bú Chineke-gi, nāriọ n'aka-gi, ma-ọbughi itu egwu Jehova, bú Chineke-gi, ije ije n'uzọ-Ya nile, na ihu Ya n'anya, na iwere obi-gi nile na nkpuru-obi-gi nile fè Jehova, bú Chineke-gi, ọ̀fùfè,
- ¹³ idebe ihe nile Jehova nyere n'iwu, na ukpuru-Ya nile, nke mu onwem nēnye gi n'iwu ta ka ọ we diri gi nma?
- ¹⁴ Le, Jehova, bú Chineke-gi, nwe elu-igwe, na elu-igwe nke elu-igwe nile, na uwa, na ihe nile nke di nime ya.
- ¹⁵ Nání na ihe nna-unu-hà di Jehova ezi utọ ka O we hu ha n'anya, O we ọputa nkpuru-ha ọchiri ha, bú unu onwe-unu, n'etiti ndi nile, otú ọ di ta.
- ¹⁶ Bì-kwa-nu obi-unu úgwù, unu abu-kwa-la ndi kwesiri olu ike ọzọ.
- ¹⁷ N'ih̄i na Jehova, bú Chineke-unu, Ya onwe-ya bu Chineke kachasi chi nile, na Onye-nwenu kachasi ndi-nwenu nile, Chineke uku ahu, bú dike, di kwa egwu, Onye nāhughi madu iru-oma n'ikpé, Onye nānaraghi ihe-iri-ngo.
- ¹⁸ Ọ nēme ihe ekpere n'ikpe bayere nwa-n̄bei na nwayi di-ya nwuru, Ọ nāhu kwa ọ̀bà n'anya, inye ya nri na uwe-n̄bokwasi.
- ¹⁹ Hu-kwa-nu ọ̀bà n'anya: n'ih̄i na ọ bu ndi-ọ̀bà ka unu buri n'ala Ij̄ipt.
- ²⁰ Jehova, bú Chineke-gi, ka i gātu egwu; Ya ka i gēfè, Ya ka i gārapara n'aru, aha-Ya ka i gēji n̄u iyi.
- ²¹ Ya Onwe-ya bu otuto-gi, Ya Onwe-ya bu kwa Chineke-gi, Onye meworo gi ihe uku ndia di egwu, nke anya-gi huworo.
- ²² Ọ bu ọgu madu atọ na iri ka nna-gi-hà ji rida n'Ij̄ipt; ma ùbu a Jehova, bú Chineke-gi, emewo gi ka i di ka kpakpando elu-igwe n'uba.

Igāhu kwa Jehova, bú Chineke-gi, n'anya, debe ihe-ndebe-Ya, na ukpuru-Ya nile, na ikpé-Ya nile, na ihe nile Ọ nyere n'iwu, ubọchi-gi nile.

² Ma unu amawo ta: n'ihì na ọ bughì umu-unu ka m'nāgwa okwu, bú ndi nāmaghi, ndi nāhughi kwa idọ-aka-na-nti nke Jehova, bú Chineke-unu, na idi-uku-Ya, na aka-Ya di ike, na ogwe-aka-Ya esetiri eseti,

³ na ihe-iriba-ama-Ya nile, na omume-Ya nile, nke Ọ mere Fero eze Ijìpt, me kwa ala-ya nile, n'etiti Ijìpt;

⁴ na ihe O mere usu-ndi-agha Ijìpt, me kwa inyinya-ha, me kwa uḅọ-ala-ha; mḅe O mere ka miri Oké Osimiri Uhie rukpuchie iru-ha mḅe ha nāchu unu n'azu, Jehova we me ka ha la n'iyì rue ta;

⁵ na ihe O mere unu n'ọzara, rue mḅe unu biaruru ebe a;

⁶ na ihe O mere Detan na Abairam, umu Eliab, nwa Reuben; mḅe ala saghepuru ọnu-ya, loda ha, na ezi-na-ulo nile ha, na ulo-ikwū nile ha, na ihe ọ bula di ndu nke di n'ukwu-ha, n'etiti Israel nile:

⁷ ma ọ bu anya-unu nāhu omume uku nile nke Jehova, nke O meworo.

⁸ Unu gēdebe kwa ihe nile enyere n'iwu nke mu onwem nēnye gi n'iwu ta, ka unu we di ike, ba nime, nweta ala ahu, ebe unu onwe-unu nāgabiga inweta ya;

⁹ ka unu we me kwa ka ubọchi-unu di anya n'elu ala ahu nke Jehova nuru nna-unu-hà iyi inye ha, inye kwa nkpuru-ha, bú ala nke miri-ara-ehi na manu-añu nērù erù nime ya.

¹⁰ N'ihì na ala ahu, ebe gi onwe-gi nābà nime inweta ya, ọ bughì dika ala Ijìpt ka ọ bu, ebe unu si puta, ebe i nāgha nkpuru-gi, were ukwu-gi nāḅa ya miri, dika akwukwọ nri ubi aḅara ogige:

¹¹ ma ala ahu, ebe unu nāgabiga inweta ya, bu ala ugwu na ndagwurugwu; site na miri-ozuzo nke elu-igwe ka ọ nāñu miri:

¹² ọ bu ala nke di Jehova, bú Chineke-gi, n'obi; mḅe nile ka anya Jehova, bú Chineke-gi, nādikwasi ya, site na mḅe mbu nke arọ we rue mḅe ikpe-azu nke arọ.

¹³ O gēru kwa, ọ buru na unu ejisie ike ige nti ihem nile enyere n'iwu, nke Mu onwem nēnye unu n'iwu ta, ihu Jehova, bú Chineke-unu, n'anya, na iwere obi-unu nile na nkpuru-obi-unu nile fè Ya òfùfè,

¹⁴ na m'gēnye miri-ozuzo ala-unu na mḅe-ya, miri-ozuzo mbu na miri-ozuzo ikpe-azu, ka i we chikọta ọka-gi, na manya-vine ọhu gi, na manu-gi.

¹⁵ M'gēnye kwa anu-ulo-gi ihe-ọkuku n'ubi-gi, i gēri kwa, afọ gēju kwa gi.

¹⁶ Lezieni onwe-unu anya, ka ewe ghara irafu obi-unu, unu ewe wezuga onwe-unu, fè chi ọzọ òfùfè, kpọ isi ala nye ha;

¹⁷ iwe Jehova we di ọku megide unu, O we ọchie elu-igwe, ka miri-ozuzo we ghara idi, ka ala we ghara kwa imi ihe-omume-ya; unu we si n'ezi ala ahu, nke Jehova nēnye unu, la n'iyì ngwa ngwa.

¹⁸ Unu gēdo kwa okwu ndia n'obi-unu na nime nkpuru-obi-unu; unu gēke kwa ha n'elu aka-unu ka ha buru ihe-iriba-ama, ha gābu kwa nkpo-n'iru n'etiti anya-unu.

¹⁹ Unu gēzì umu-unu ha, n'ikwu okwu bayere ha mḅe i nānọdu n'ulo-gi, na mḅe i nēje ije n'uzọ, na mḅe i nēdina ala, na mḅe i nēbili ọtọ.

²⁰ I gēdekwasì kwa ha n'awara-uzọ abua nke ulo-gi, na n'ọnu-uzọ-ama-gi nile:

²¹ ka ubọchi-unu we ba uba, ha na ubọchi umu-unu, n'elu ala ahu nke Jehova nuru nna-unu-hà iyi inye ha, dika ubọchi elu-igwe nke di n'elu uwa.

²² N'ihì na ọ buru na unu ejisie ike idebe ihe nile a enyere n'iwu nke mu onwem nēnye unu n'iwu, ka unu we me ya; ihu Jehova, bú Chineke-unu, n'anya, ije ije n'uzọ-Ya nile, na

irapara n'aru Ya;

23 Jehova gānapu kwa mba ndia nile ala-ha n'iru unu, unu gēnweta kwa mba di iche iche di uku di kwa ike kari unu.

24 Ebe ọ bula nke ọbu-ukwu-unu gāzọkwasi ka unu gēnweta: site n'ọzara, na Lebanon, site n'osimiri ahu, bú osimiri Yufretis, we rue oké osimiri nke di n'azu, gābu ókè-ala unu.

25 Ọ dighi nwoke ọ bula gēguzo onwe-ya n'iru unu: ujo-unu na egwu-unu ka Jehova, bú Chineke-unu, gātukwasi n'iru ala ahu nile nke unu gāzọkwasi, dika Ọ gwaworo unu okwu.

26 Le, mu onwem nētiye n'iru unu ta ngozi na nkọcha;

27 ngozi ahu, ma asi na unu ege nti ihe nile Jehova, bú Chineke-unu, nyere n'iwu, bú nke mu onwem nēnye unu n'iwu ta:

28 ma nkọcha ahu, ma ọ buru na unu egeghi nti ihe nile Jehova, bú Chineke-unu, nyere n'iwu, ma unu ewezuga onwe-unu n'uzọ ahu nke Mu onwem nēnye unu n'iwu ta, ka unu we jeso chi di iche iche ọzọ, nke unu nāmaghi.

29 Ọ gēru kwa, m̀be Jehova, bú Chineke-gi, gēme ka i ba n'ala ahu, ebe gi onwe-gi nābà nime inweta ya, na i gētiye ngozi ahu n'elu ugwu Geraizim, tiye kwa nkọcha ahu n'elu ugwu Ibal.

30 Ugwu ndia, hà adighi n'ofè Jodan, n'azu uzọ ọdida-anyanwu, n'ala ndi Kenean ndi bi n'Araba, na ncherita-iru Gilgal, n'akuku osisi terebinth nke More?

31 N'ihì na unu onwe-unu nāgabiga Jodan ibà nime inweta ala ahu nke Jehova, bú Chineke-unu, nēnye unu, unu gēnweta kwa ya, biri nime ya.

32 Unu gēlezi kwa anya ime ukpuru nile na ikpé nile nke mu onwem nētiye n'iru unu ta.

ISI 12

Ndia bu ukpuru ahu na ikpé ahu, nke unu gēlezi anya ime n'ala ahu nke Jehova, bú Chineke nke nna-gi-hà, nyeworo gi ka i nweta ya, ubọchi nile nke unu onwe-unu nādi ndu n'elu ala ahu.

2 Unu aghaghi ime ka ebe ahu nile la n'iyì, bú ebe mba nile unu nēnweta fèrè chi nile ha òfùfè, n'elu ugwu nile ha di elu, na n'elu ugwu ntà nile ha, na n'okpuru osisi ndu ọ bula:

3 unu gākwatu kwa ebe-ichu-àjà nile ha, tupia ogidi nile ha, sure Asherim-ha n'ọku, ọtu arusi nile apiri api nke chi nile ha, we me ka aha-ha lapu n'iyì n'ebe ahu.

4 Unu emerela Jehova, bú Chineke-unu, otú a.

5 Kama rue ebe ahu nke Jehova, bú Chineke-unu, gārọputa n'ebo-unu nile, itiyè aha-Ya n'ebe ahu, rue ebe-obibi-Ya ka unu gāchọ, i gābà kwa n'ebe ahu:

6 ọ bu kwa n'ebe ahu ka unu gēweta àjà-nsure-ọku nile unu, na àjà nile unu, na otù uzọ n'uzọ iri nke ihe-unu nile, na àjà-nbuli nke aka-unu, na ihe-nkwa nile unu, na onyinye-afo- ofufo nile unu, na umu eburu uzọ mu nke ìgwè ehi-unu na ìgwè ewu na aturu-unu:

7 unu gēri kwa ihe n'ebe ahu n'iru Jehova, bú Chineke-unu, unu gāñuri kwa ọnu n'ihe nile unu nēseti aka-unu ime, unu onwe-unu na ulo-unu, nke Jehova, bú Chineke-gi, gọziworo gi nime ha.

8 Unu emela dika ihe nile si di nke ayi onwe-ayi nēme n'ebe a ta, nwoke ọ bula ọ nēme ihe ziri ezi n'anya-ya:

9 n'ihì na unu akābaghi rue uọ a n'izu-ike ahu, na n'ihe-nketa ahu, nke Jehova, bú Chineke-gi, nēnye gi.

10 Ma m̀be unu gabigara Jodan, biri n'ala ahu nke Jehova, bú Chineke-unu, nēme ka unu keta, m̀be O mesi-kwa-ra ka unu zuru ike pua n'aka ndi-iro-unu buruburu, unu we biri na

ntukwasi-obi;

11 ọ gēru kwa, na ebe ahu nke Jehova, bú Chineke-unu, gārọputa ime ka aha-Ya biri n'ebe ahu, n'ebe ahu ka unu gēwebata ihe nile m'nēnye unu n'iwu; àjà-nsure-ọku nile unu, na àjà nile unu, na otù uzọ n'uzọ iri nke ihe-unu nile, na àjà-nbuli nke aka-unu, na ihe-nkwa-unu nile arọputara arọputa nke unu nēkwe Jehova:

12 unu gāñuri kwa ọñu n'iru Jehova, bú Chineke-unu, unu onwe-unu, na umu-unu ndikom, na umu-unu ndinyom, na orù-unu ndikom, na orù-unu ndinyom, na onye Livai nke nọ nime ọnu-uzọ-ama-unu ọ bula; n'ihì na o soghi unu nwe òkè ma-ọbu ihe-nketa.

13 Lezie onwe-gi anya ka i ghara isure àjà-nsure-ọku-gi n'ebe ọ bula i gāhu:

14 kama n'ebe nke Jehova gārọputa n'otù nime ebo-gi, n'ebe ahu ka i gēsure àjà-nsure-ọku-gi nile, ọ bu kwa n'ebe ahu ka i gēme ihe nile nke mu onwem nēnye gi n'iwu.

15 Otú ọ di, n'agu nile nke nkpuru-obi-gi ka i gēbu, ri kwa anu nime ọnu-uzọ-ama-gi nile, dika ngọzi nke Jehova, bú Chineke-gi, nke O nyeworo gi, si di: onye ruru árí na onye di ọcha gēri ya: dika m̀bada, na dika ele.

16 Nání na unu agaghi-eri ọbara; i gāwusi ya n'ala dika miri.

17 I pughi iri n'ọnu-uzọ-ama-gi nile otù uzọ n'uzọ iri nke ọka-gi, na nke manya-vine ọhu gi, na nke manu-gi, ma-ọbu umu eburu uzọ mu nke ìgwè ehi-gi na nke ìgwè ewu na aturu-gi, ma-ọbu ihe ọ bula nke nkwa-gi nile nke i nēkwe, ma-ọbu onyinye-afo-ofufo-gi nile, ma-ọbu àjà-nbuli nke aka-gi:

18 kama ọ bu n'iru Jehova, bú Chineke-gi, ka i gēri ha, n'ebe ahu nke Jehova, bú Chineke-gi, gārọputa, gi onwe-gi, na nwa-gi nwoke, na nwa-gi nwayi, na orù-gi nwoke, na orù-gi nwayi, na onye Livai nke nọ nime ọnu-uzọ-ama-gi ọ bula: i gāñuri kwa ọñu n'iru Jehova, bú Chineke-gi, na nseti aka-gi ọ bula.

19 Lezie onwe-gi anya ka i ghara irapu onye Livai ubọchi-gi nile n'elu ala-gi.

20 M̀be Jehova, bú Chineke-gi, gēme ka òkè-ala-gi sa mbara, dika Ọ gwara gi, i we si, Ka m'rie anu, n'ihì na agu nāgu nkpuru-obi-gi iri anu; n'agu nile nke nkpuru-obi-gi i gēri anu.

21 M̀be ọ gādikari gi anya, bú ebe ahu nke Jehova, bú Chineke-gi, gārọputa itiye aha-Ya n'ebe ahu, i gēbu kwa ufodu nime ìgwè ehi-gi na nime ìgwè ewu na aturu-gi, nke Jehova nyeworo gi, dika m'nyeworo gi iwu, i gēri kwa n'ọnu-uzọ-ama-gi ọ bula, n'agu nile nke nkpuru-obi-gi.

22 Nání, dika anēri m̀bada na ele, otú a ka i gēri ha: onye ruru árí na onye di ọcha gēri ha n'otù uzọ ahu.

23 Nání, di ike ka i ghara iri ọbara: n'ihì na ọbara bu ndu; eri-kwa-la ndu tiyere anu.

24 Erila ya; i gāwusi ya n'ala dika miri.

25 Erila ya; ka o we diri gi nma, di-kwa-ra umu-gi gānọchi gi, m̀be i gēme ihe ziri ezi n'anya Jehova.

26 Nání ihe nsọ gi nile nke i nwere, na ihe-nkwa-gi nile, ka i gēbuli, biarue ebe ahu nke Jehova gārọputa:

27 i gāchu kwa aja-nsure-ọku-gi nile, anu na ọbara, n'elu ebe-ichu-àjà nke Jehova, bú Chineke-gi: agāwukwasi kwa ọbara nke àjà-gi nile n'ebe-ichu-àjà nke Jehova, bú Chineke-gi, ma i gēri anu-ha.

28 Riba okwu ndia nile ama, nu kwa ha, bú nke mu onwem nēnye gi n'iwu, ka ọ we diri gi nma, di-kwa-ra umu-gi gānọchi gi rue m̀be ebighi-ebi, m̀be i nēme ihe di nma nke ziri ezi n'anya Jehova, bú Chineke-gi.

29 M̀be Jehova, bú Chineke-gi, gēbipu mba nile n'iru gi, ebe i nābà nime inweta ha, i we nweta ha, biri n'ala-ha;

30 gi lezie onwe-gi anya ka aghara ima gi n'onyà iso ha n'azu, m̀be ekpochapusiri ha n'iru

gi; ka i ghara kwa iju ajuju bayere chi nile ha, si, Mba ndia si aña nēfè chi nile ha òfùfè? m'gēme kwa otú a, ọbuná mu onwem.

³¹ Emerela Jehova, bú Chineke-gi, otú a: n'ihì na ihe-árú nile nke Jehova, nke Ọ nàkpọ asì, ka ha meworo chi-ha; n'ihì na ọbuná umu-ha ndikom na umu-ha ndinyom ka ha nēsurere chi-ha n'ọku.

³² Ihe ọ bula nke mu onwem nēnye unu n'iwu, nke ahu ka unu gēlezi anya ime: atukwasila ihe n'elu ya, agubì-kwa-la ihe nime ya.

ISI 13

M ọbe onye-amuma ma-ọbu ọrọ-nrọ gēbili n'etiti gi, nye gi ihe-iriba-ama ma-ọbu ihe-ebube,

² ihe-iriba-ama ahu ma-ọbu ihe-ebube ahu we me, nke ọ gwara gi okwu bayere ya, si, Ka ayi jeso chi ọzọ n'azu, (nke ọ nādighi mọbe i mara ha), ka ayi fè kwa ha òfùfè;

³ egela nti okwu onye-amuma ahu, ma-ọbu ọrọ-nrọ ahu: n'ihì na Jehova, bú Chineke-unu, nānwà unu, ima ma unu nēwere obi-unu nile na nkpuru-obi-unu nile hu Jehova, bú Chineke-unu, n'anya.

⁴ Jehova, bú Chineke-unu, ka unu ganējeso n'azu, Ya ka unu gātu egwu, ihe nile O nyere n'iwu ka unu gēdebe, olu-Ya ka unu gēge nti, Ya ka unu gēfè òfùfè, Ya ka unu gārapara n'aru.

⁵ Ma agēme ka onye-amuma ahu, ma-ọbu ọrọ-nrọ ahu, nwua; n'ihì na o kwuworo okwu nwezuga megide Jehova, bú Chineke-unu, (Onye nēme ka unu si n'ala Ijìpt puta, Onye nābaputa kwa gi n'ulo ndi-orù), ka o we duhie gi n'uzọ ahu nke Jehova, bú Chineke-gi, nyere gi n'iwu ije ije nime ya. I we kpochapu ihe ọjọ ahu n'etiti gi.

⁶ Mọbe nwa-nne-gi nwoke, bú nwa nke nne-gi, ma-ọbu nwa-gi nwoke, ma-ọbu nwa-gi nwayi, ma-ọbu nwunye nke obi-gi, ma-ọbu eyì-gi, nke di ka nkpuru-obi-gi, gārafu gi na nzuzo, si, Ka ayi je fè chi ọzọ, (nke ọ nādighi mọbe i mara ha, gi onwe-gi, ma-ọbu nna-gi-hà;

⁷ ndi sitere na chi nile nke ndi nile nọ unu buruburu, ndi nọ nso gi, ma-ọbu ndi nọpuru gi n'ebe di anya, site n'otù nsọtụ uwa we rue nsọtụ ọzọ nke uwa);

⁸ ekwela ya, ege-kwa-la ya nti; anya-gi agaghi-emere ya ebere, enwe-kwa-la ọmiko n'aru ya, ekpuchi-kwa-la ya:

⁹ kama i ghaghi ịbu ya; aka-gi gēbu uzọ dikwasi ya ime ka ọ nwua, ma aka ndi Israel nile gādikwasi ya n'ikpe-azu.

¹⁰ I gēwere nkume tuḅue ya, ka o we nwua; n'ihì na ọ chọwo iduhie gi n'akuku Jehova, bú Chineke-gi, Onye nēme ka i si n'ala Ijìpt, si kwa n'ulo ndi-orù, puta.

¹¹ Israel nile gānu kwa, we tua egwu, ha agaghi-eme kwa ọzọ dika ihe ọjọ a si di n'etiti gi.

¹² Mọbe i gānu okwu n'otù nime obodo-gi, nke Jehova, bú Chineke-gi, nēnye gi ibi n'ebe ahu, si,

¹³ Ndikom ufodu, ndi jọburu onwe-ha, esiwo n'etiti gi pua, we duhie ndi bi n'obodo-ha, si, Ka ayi je fè chi ọzọ òfùfè, (nke ọ nādighi mọbe unu mara ha);

¹⁴ i gāju kwa ase, gwu ala-ya, juta nke-oma; ma, le, asi na ọ bu ezi-okwu, okwu ahu eguzosi ike, na emewo ihe-árú ahu n'etiti gi;

¹⁵ i ghaghi iwere ọnu mma-agha tiḅue ndi bi n'obodo ahu, were mma-agha wezuga ya, na ihe nile di nime ya, na anu-ulo-ya, ka ebibie ya.

¹⁶ I gākwaqoba kwa ihe-nkwata-ya nile n'etiti amá-ya, sure-kwa-ra Jehova, bú Chineke-gi, obodo ahu na ihe-nkwata-ya nile dum n'ọku: ọ gābu kwa obo mọbe ebighi-ebi; agaghi-ewu

ya ọzọ.

¹⁷ Ọ dighi kwa ihe ọ bula site n'ihe ahu ewezugara ka ebibie ya gārapara n'aka-gi: ka Jehova we si n'idi-ọku nke iwe-Ya chigharia, gosi gi obi-ebere, nwe obi-ebere n'aru gi, me ka i ba uba, dika Ọ nuru nna-gi-hà iyi;

¹⁸ m̀be i gēge kwa olu Jehova, bú Chineke-gi, nti, idebe ihe nile Ọ nyere n'iwu nke mu onwem nēnye gi n'iwu ta, ka i we me ihe ziri ezi n'anya Jehova, bú Chineke-gi.

ISI 14

Unu onwe-unu buru Jehova, bú Chineke-unu, umu: unu ebila onwe-unu mma, unu eme-kwa-la isi-nkwocha n'etiti anya-unu abua n'ih i onye nwuru anwu.

² N'ih i na ndi nsọ ka i buru Jehova, bú Chineke-gi, ọ bu kwa gi ka Jehova ọputaworo iburu Ya ihe nke aka Ya, kari ndi nile ndi nọ n'elu ala.

³ Erila ihe-árú ọ bula.

⁴ Ndia bu anumanu nke unu gēri: ehi, na aturu, na ewu,

⁵ na ele, na m̀bada, na obo-miri, na ewu ọhia, na atu, na anigọ, na uturu.

⁶ Anumanu ọ bula nke ukwu-ya wara njakpa, nke ukwu-ya wara-kwa-ra awara abua, nke nātaghari kwa ọnu, n'etiti anumanu, nke ahu ka unu gēri.

⁷ Otú ọ di, ndia ka unu nāgaghi-eri n'etiti ihe nātaghari ọnu, ma-ọbu n'etiti ndi ukwu-ha wara njakpa: camel, na hare, na coney, n'ih i na ihe nātaghari ọnu ka ha bu, ma ha abughi ihe ukwu wara njakpa, ihe ruru árú ka ha buru unu:

⁸ ezì kwa, n'ih i na ihe ukwu-ya wara njakpa ka ọ bu, ma ọ bughi ihe nātaghari ọnu, ihe ruru árú ka ọ buru unu: unu erila ihe sitere n'anuh a, unu emetu-kwa-la ozu-ha aka.

⁹ Ndia ka unu gēri n'etiti ihe nile nke di na miri: ihe ọ bula nke nwere ntù na akpilikpa ka unu gēri:

¹⁰ ma ihe ọ bula nke nēnweghi ntù na akpilikpa, unu erila ya; ihe-árú ka ọ buru unu.

¹¹ Nnunu ọ bula nke di ọcha ka unu gēri.

¹² Ma ndia bu nnunu unu agaghi-eri ihe sitere n'anuh a: ugo, na ugo-agwọ, na ugo-azù;

¹³ na udele, na agu-nkwọ, na ndaḅu di iche iche;

¹⁴ na ugolo-oma ọ bula di iche iche;

¹⁵ na enyi-nnunu, na eḅe-abali, na nnunu oké osimiri, na eḅe di iche iche;

¹⁶ na okwukwu ntà, na okwukwu uku, na okwukwu nwere mpi;

¹⁷ na okwolo, na udele, na cormorant;

¹⁸ na uḅala, na utù di iche iche, na hoopoe, na usu.

¹⁹ Anu-ufe ọ bula nke nēnuputa enuputa, ihe-árú ka ọ buru unu; agaghi-eri ha.

²⁰ Anu-ufe ọ bula nke di ọcha ka unu gēri.

²¹ Unu erila ihe nwuru onwe-ya: ọ bu ọbìà nke nọ nime ọnu-uzọ-ama-gi ọ bula ka i gēnye ya, ka ọ we rie ya; ma-ọbu i gērenye ya onye ala ọzọ: n'ih i na ndi nsọ ka i buru Jehova, bú Chineke-gi. Esila nwa-ewu nime miri-ara nke nne-ya.

²² I ghaghi inye otù uzọ n'uzọ iri nke ihe-omume nile nke nkpuru-gi, bú ihe nke nēsi n'ubig gi puta kwa-arọ.

²³ I gēri kwa ihe n'iru Jehova, bú Chineke-gi, n'ebe ahu nke Ọ gārọputa ime ka aha-Ya biri n'ebe ahu, bú otù uzọ n'uzọ iri nke ọka-gi, na nke manya-vine ọhu gi, na nke manu-gi, na umu eburu uzọ mu nke ìgwè ehi-gi na nke ìgwè ewu na aturu-gi; ka i we muta itu egwu Jehova, bú Chineke-gi, ubochi-gi nile.

²⁴ Ma m̀be uzọ ahu gādikari gi anya, i we ghara ipu ibū ya, n'ihī na ebe ahu dipuru anya n'ebe i nọ, bú ebe nke Jehova, bú Chineke-gi, gārọputa itiyē aha-Ya n'ebe ahu, m̀be Jehova, bú Chineke-gi, gāgọzi gi:

²⁵ i gēnye kwa ya n'ego, ke ego ahu n'aka-gi, jerue ebe ahu nke Jehova, bú Chineke-gi, gārọputa:

²⁶ i gēnye kwa ego ahu n'ihē ọ bula nke agu ya nāgu nkpuru-obi-gi, n'igwè ehi, ma-ọbu n'igwè ewu na aturu, ma-ọbu na manya-vine, ma-ọbu n'ihē-ọhụhụ nābà n'anya, ma-ọbu n'ihē ọ bula nkpuru-obi-gi nāriọ n'aka-gi: i gēri kwa ihē n'ebe ahu n'iru Jehova, bú Chineke-gi, nuri kwa ọhụ, gi onwe-gi na ulo-gi:

²⁷ ma onye Livai nke nọ nime ọnu-uzọ-ama-gi ọ bula, arapula ya; n'ihī na ọ dighi òkè ma-ọbu ihē-nketa o soro gi nwe.

²⁸ N'ogwugwu arọ atọ i gēweputa otù uzọ n'uzọ iri nile nke ihē-omume-gi n'otù arọ ahu, dọba kwa ya nime ọnu-uzọ-ama-gi nile:

²⁹ onye Livai gābia kwa, (n'ihī na ọ dighi òkè ma-ọbu ihē-nketa o soro gi nwe), ya na ọbia, na nwa-ǹbei, na nwayi di-ya nwuru, ndi nọ nime ọnu-uzọ-ama-gi nile, ha gēri kwa ihē, afọ gēju kwa ha; ka Jehova, bú Chineke-gi, we gọzie gi n'omume nile nke aka-gi nke i nēme.

ISI 15

N'ogwugwu arọ asa i gēme nrapu.

² Nka bu kwa okwu nrapu ahu: onye-nbinye ọ bula gārapu ihē nke o nēbinye aḅata-obi-ya; ọ gaghi-eji aḅata-obi-ya na nwa-nne-ya n'ihē-ike; n'ihī na akpọsara nrapu nye Jehova.

³ Onye ala ọzọ ka i gēji n'ihē-ike: ma ihē ọ bula i nwere nke di n'aka nwa-nne-gi, aka-gi gārapu ya;

⁴ ma-ọbughi m̀be ọbeye nādighi n'etiti gi; (n'ihī na Jehova aghaghi igọzi gi n'ala ahu nke Jehova, bú Chineke-gi, nēnye gi dika ihē-nketa ka i we nweta ya;)

⁵ nání ọ buru na i ge nti olu Jehova, bú Chineke-gi, nke-oma, ilezi anya ime ihē nile a enyere n'iwu nke mu onwem nēnye gi n'iwu ta.

⁶ N'ihī na Jehova, bú Chineke-gi, gāgọzi gi, dika Ọ gwara gi okwu: i gānara kwa ọtutu mba ihē-ibe, ma gi onwe-gi agaghi-aḅa ihē n'ibe; i gāchi kwa ọtutu mba, ma ha agaghi-achi gi.

⁷ M̀be ọbeye di n'etiti gi, bú otù onye n'etiti umu-nne-gi, n'otù nime ọnu-uzọ-ama-gi nile n'ala-gi nke Jehova, bú Chineke-gi, nēnye gi, aḅala obi-gi ume, akwukwubala aka-gi n'ebe nwa-nne-gi, bú ọbeye, nọ:

⁸ kama i ghaghi isaghere ya aka-gi, i ghaghi kwa inye ya ihē gēzuru ukọ-ya nke kọrọ ya n'ọnọdu ihē-ibe-ya.

⁹ Lezie onwe-gi anya ka okwu nke jọburu onwe-ya ghara idi n'obi-gi, si, Arọ nke-asa, bú arọ nrapu, di nso; anya-gi we jọ nọ n'aru nwa-nne-gi, bú ọbeye, i we ghara inye ya ihē; o we kpọkue Jehova megide gi, o we buru nmehie nime gi.

¹⁰ I ghaghi inye ya, ọ gaghi-aḅa-kwa-ra obi-gi nọ m̀be i nēnye ya: n'ihī na ọ bu n'ihī ihē a ka Jehova, bú Chineke-gi, gāgọzi gi n'omume-gi nile, na nime nseti aka-gi nile.

¹¹ N'ihī na ndi-ọbeye agaghi-agwupu n'etiti ala: n'ihī nka ka mu onwem nēnye gi iwu, si, I ghaghi isaghere nwa-nne-gi aka-gi, saghere onye nke gi ewedara n'ala, saghe-kwa-ra ọbeye nke gi, n'ala-gi.

¹² M̀be agērenye gi nwa-nne-gi, bú nwoke Hibru, ma-ọbu nwayi Hibru, o we fè gi òfùfè arọ isi; n'arọ nke-asa i gēzipu ya n'ebe i nọ ka o nwere onwe-ya.

¹³ Ma m̀be i nēzipu ya n'ebe i nọ ka o nwere onwe-ya, ezipula ya n'aka efu:

- ¹⁴ i gēsi n'ìgwè ewu na aturu-gi, si kwa n'ebe-nzọcha-ọka-gi, si kwa n'ebe-nzọcha-nkpuru-vine-gi, nyebiga ya okè; ihe nke Jehova, bú Chineke-gi, jì gọzie gi ka i gēnye ya.
- ¹⁵ I gēcheta kwa na ọ bu orù ka i buri n'ala Ijìpt, ma Jehova, bú Chineke-gi, ịaputara gi: n'ìhi ya ka mu onwem nēnye gi ihe a n'iwu ta.
- ¹⁶ Ọ gēru kwa, m̀be ọ gāsì gi, M'gaghi-apu n'ebe i nọ; n'ìhi na ọ nāhu gi na ulo-gi n'anya, n'ìhi na ọ diri ya nma n'ebe i nọ;
- ¹⁷ i gēwere kwa arà, rapue nti-ya na ọnu-uzọ, ọ gābu-kwa-ra gi orù m̀be ebighi-ebi. Ọ bu kwa otú a ka i gēmere orù-gi nwayi.
- ¹⁸ Ọ gaghi-adi ike n'anya-gi, m̀be i nēzipu ya n'ebe i nọ ka o nwere onwe-ya; n'ìhi na okpukpu ugwo-ọlu nke onye egoro ọlu ka o fèworo gi òfufè arọ isi: Jehova, bú Chineke-gi, gāgọzi kwa gi n'ìhe nile nke i nēme.
- ¹⁹ Nwa ọ bula, bú oké, nke eburu uzọ mu, nke agāmu nime ìgwè ehi-gi na nime ìgwè ewu na aturu-gi, i gēdoro ya Jehova, bú Chineke-gi, nsọ: ejila nwa nke ehi-gi buru uzọ mu lu ọlu-ubi, akpacha-kwa-la aji nke nwa eburu uzọ mu nke ìgwè ewu na aturu-gi.
- ²⁰ N'iru Jehova, bú Chineke-gi, ka i gēri ya kwa-arọ n'ebe ahu nke Jehova gārọputa, gi onwe-gi na ulo-gi.
- ²¹ Ma m̀be ọlu di n'aru-ya, dika ngwurọ ma-ọbu ìsì, ọlu ọ bula nke jorọ njọ, achurula ya Jehova, bú Chineke-gi.
- ²² Nime ọnu-uzọ-ama-gi nile ka i gēri ya: onye ruru áru na onye di ọcha n'otù uzọ ahu, dika m̀bada, na dika ele.
- ²³ Nání na i gaghi-eri ọbara-ya; i gāwusi ya n'ala dika miri.

ISI 16

- D**ebe ọnwá Ebib, me-kwa-ra Jehova, bú Chineke-gi, ememe ngabiga: n'ìhi na ọ bu n'ọnwá Ebib ka Jehova, bú Chineke-gi, mere ka i si n'Ijìpt puta n'abali.
- ² I gāchu-kwa-ra Jehova, bú Chineke-gi, àjà ngabiga, nke ìgwè ewu na aturu na ìgwè ehi, n'ebe ahu nke Jehova gārọputa ime ka aha-Ya biri n'ebe ahu.
- ³ Erila achicha koro eko tiyere ya; ubọchi asa ka i gēri achicha ekoghi-eko tiyere ya, bú achicha nweda-n'ala; n'ìhi na i mere ngwa ngwa si n'ala Ijìpt puta: ka i we nēcheta ubọchi ahu m̀be i siri n'ala Ijìpt puta ubọchi nile nke ndu-gi.
- ⁴ Agaghi-ahu kwa ihe nēko achicha n'aka-gi n'ókè-ala-gi nile ubọchi asa; ọ dighi kwa ihe ọ bula nime anu ahu, nke i nāchu n'àjà n'anyasi n'ubọchi mbu, gādigide abali nile rue ututu.
- ⁵ I pughi ichu àjà ngabiga n'otù nime ọnu-uzọ-ama-gi nile, nke Jehova, bú Chineke-gi, nēnye gi:
- ⁶ kama n'ebe ahu nke Jehova, bú Chineke-gi, gārọputa ime ka aha-Ya biri nime ya, n'ebe ahu ka i gāchu àjà ngabiga n'anyasi, m̀be anyanwu nāda, na m̀be akara àkà m̀be i siri n'Ijìpt puta.
- ⁷ I gēsi kwa ya rie ya n'ebe ahu nke Jehova, bú Chineke-gi, gārọputa: i gēchighari kwa n'ututu, je n'ulo-ikwu-gi nile.
- ⁸ Ubọchi isi ka i gēri achicha ekoghi-eko: n'ubọchi nke-asa ubọchi nọchi gādiri Jehova, bú Chineke-gi; ejela ozi nime ya.
- ⁹ Izù asa nke ubọchi asa ka i gāguru onwe-gi: site na m̀be i nāmalite itiye mma-iwe-ihe-ubi nime ọka guzoro eguzo ka i gāmalite igu izù asa nke ubọchi asa.
- ¹⁰ I gēme-kwa-ra Jehova, bú Chineke-gi, ememe nke izù asa nke ubọchi asa, dika ọtùtù nke onyinye-afo-ofufo nke aka-gi si di, nke i gēnye, dika Jehova, bú Chineke-gi, nāgọzi gi:

¹¹ i gāñuri kwa ọ̀nu n'iru Jehova, bú Chineke-gi, gi onwe-gi, na nwa-gi nwoke, na nwa-gi nwayi, na orù-gi nwoke, na orù-gi nwayi, na onye Livai nke nọ nime ọ̀nu-uzọ-ama-gi nile, na ọ̀bịa, na nwa-n̄bei, na nwayi di-ya nwuru, ndi nọ n'etiti gi, n'ebe ahu nke Jehova, bú Chineke-gi, gārọputa ime ka aha-Ya biri n'ebe ahu.

¹² I gēcheta kwa na ọ bu orù ka i buri n'ljipt: i gēdebe kwa me kwa ukpuru ndia.

¹³ I gēmere onwe-gi ememe ulo-ntu ubọchi asa, m̄be i chikọtasiri ihe sitere n'ebe-nzọcha-ọka-gi na n'ebe-nzọcha-nkpuru-vine-gi:

¹⁴ i gāñuri kwa ọ̀nu n'ememe-gi, gi onwe-gi, na nwa-gi nwoke, na nwa-gi nwayi, na orù-gi nwoke, na orù-gi nwayi, na onye Livai, na ọ̀bịa, na nwa-n̄bei, na nwayi di-ya nwuru, ndi nọ n'ọ̀nu-uzọ-ama-gi nile.

¹⁵ Ubọchi asa ka i gēmere Jehova, bú Chineke-gi, ememe n'ebe ahu nke Jehova gārọputa: n'ihì na Jehova, bú Chineke-gi, gāgọzi gi n'ihe-omume-gi nile, na n'omume nile nke aka-gi, i gābu kwa onye nāñuri nání ọ̀nu.

¹⁶ Ùbò atọ n'arọ ka agāhu ndikom-i nile n'iru Jehova, bú Chineke-gi, n'ebe ahu nke Ọ gārọputa; n'ememe achicha ekoghi-eko, na n'ememe nke izù asa nke ubọchi asa, na n'ememe ulo-ntu: agaghi-ahu kwa ha n'iru Jehova n'aka efu:

¹⁷ nwoke ọ bula dika onyinye aka-ya si di, dika ngọzi Jehova, bú Chineke-gi, si di, nke O nyeworo gi.

¹⁸ I gēmere onwe-gi ndi-ikpé na ndi-odozi-okwu nime ọ̀nu-uzọ-ama-gi nile, nke Jehova, bú Chineke-gi, nēnye gi, dika ebo-gi nile si di: ha gēkpe kwa ndi Israel ikpe ezi omume.

¹⁹ Ewezugala ikpé; amatala iru madu n'ikpé: anara-kwa-la ihe-iri-ngo; n'ihì na ihe-iri-ngo nēme ka anya ndi mara ihe kpu ìsì, ọ nēme kwa ka okwu nile nke ndi ezi omume ịagọ aịagọ.

²⁰ Ezi omume, ezi omume ka i gābaso, ka i we di ndu, we nweta ala ahu nke Jehova, bú Chineke-gi, nēnye gi.

²¹ Akurula onwe-gi Ashera nke osisi ọ bula n'akuku ebe-ichu-àjà nke Jehova, bú Chineke-gi, nke i gēmere onwe-gi.

²² Eguzoro-kwa-la onwe-gi ogidi; nke Jehova, bú Chineke-gi, nākpọ asì.

ISI 17

Achurula Jehova, bú Chineke-gi, ehi, ma-ọbu aturu, nke ọlu di n'aru-ya, bú ihe ọjọ ọ bula: n'ihì na ihe-árú nke Jehova, bú Chineke-gi, ka ọ bu.

² M̄be agāhuta n'etiti gi, n'otù nime ọ̀nu-uzọ-ama-gi nile nke Jehova, bú Chineke-gi, nēnye gi, nwoke ma-ọbu nwayi, nke nēme ihe jọrọ njo n'anya Jehova, bú Chineke-gi, n'igabiga ọ̀bụba-ndu-Ya,

³ nke jewo-kwa-ra fè chi ọ bula ọzọ òfùfè, we kpọ isi ala nye ha, ma-ọbu inye anyanwu, ma-ọbu inye ọnwa, ma-ọbu inye ihe ọ bula nime usu ihe elu-igwe, nke m'nēnyeghi n'iwu;

⁴ ewe gosi gi ya, i we nu ya, i gāju kwa ase nke-oma, ma, le asi na ọ bu ezi-okwu, okwu ahu eguzosi ike, na emewo ihe-árú ahu n'Israel;

⁵ i gēme kwa ka nwoke ahu ma-ọbu nwayi ahu puta, bú ndi meworo ihe ọjọ a, rue ọ̀nu-uzọ-ama-gi ọ bula, ọbuná nwoke ahu ma-ọbu nwayi ahu; i gēwere nkume tuḅue ha, ka ha nwua.

⁶ N'ọ̀nu ndi-àmà abua, ma-ọbu ndi-àmà atọ, ka agēme ka ọ nwua, bú onye gānwu anwu; agaghi-eme ka ọ nwua n'ọ̀nu otù onye-àmà.

⁷ Aka ndi-àmà gēbu uzọ dikwasi ya ime ka ọ nwua, ma aka ndi Israel nile gādikwasi ya

n'ikpe-azu. I we kpochapu ihe oṣo ahu n'etiti gi.

⁸ Mḡe okwu o bula gākari gi n'ikpé, n'etiti oḡara na oḡara, ma-oḡu n'etiti okwu-ikpé na okwu-ikpé, ma-oḡu n'etiti otiti-ihe na otiti-ihe, bú okwu nile nke ise-okwu nime oṇu-uzo-ama-gi nile: i gēbili kwa, rigorie ebe ahu nke Jehova, bú Chineke-gi, gārōputa;

⁹ i gābiakute kwa ndi-nchu-àjà, bú ndi Livai, biakute kwa onye-ikpe nke gānō na mḡe ahu: i gāju kwa ase; ha gēgosi kwa gi uzo ikpe ikpe ahu:

¹⁰ i gēme kwa dika okwu ahu si di, nke ha gēgosi gi site n'ebe ahu nke Jehova gārōputa; i gēlezi kwa anya ime dika ihe nile si di nke ha gēzí gi:

¹¹ dika iwu ahu si di nke ha gēzí gi, na dika ikpé ahu si di nke ha gāgwa gi, otú a ka i gēme; ewezugala onwe-gi pua n'okwu ahu ha gēgosi gi, n'aka-nri, ma-oḡu n'aka-ekpe.

¹² Ma nwoke ahu nke nēme nganga, n'egeghi nti onye-nchu-àjà ahu nke nēguzo ije ozi n'ebe ahu n'iru Jehova, bú Chineke-gi, ma-oḡu n'egeghi nti onye-ikpe ahu, nwoke ahu gānwu kwa: i gēkpochapu kwa ihe oṣo ahu n'Israel.

¹³ Ndi Israel nile gānu kwa, tu kwa egwu, we ghara ime nganga ozo.

¹⁴ Mḡe i gābà n'ala ahu nke Jehova, bú Chineke-gi, nēnye gi, i we nweta ya, biri nime ya, si, M'gēdo eze ka o buru ezem, dika mba nile si eme ndi dim buruburu;

¹⁵ i ghaghi ido onye ahu, onye Jehova, bú Chineke-gi, gārōputa, ka o buru eze-gi: otú onye n'etiti umu-nne-gi ka i gēdo eze-gi: i pughi ido nwoke ala ozo eze-gi, nke nābughi nwa-nne-gi.

¹⁶ Nání na o gaghi-eme ka inyinya bara ya uba, o gaghi-eme kwa ndi Israel ka ha laghachi n'Ijīpt, ka o we me ka inyinya ba uba: n'ihī na Jehova asiwo unu, Unu alaghachi-kwa-la n'uzo ahu ozo.

¹⁷ O gaghi-eme kwa ka ndinyom bara ya uba, ka obi-ya we ghara iwezuga onwe-ya: o gaghi-eme kwa ka oḡa-oḡa na oḡa-edo bara ya uba nke-uku.

¹⁸ O gēru kwa, mḡe o nānōkwasi n'ochē-eze nke ala-eze-ya, na o gēdeputara onwe-ya iwu a n'akwukwo, site n'akwukwo ahu nke di n'iru ndi-nchu-àjà, bú ndi Livai:

¹⁹ o gādi kwa n'aka-ya, o gāgu kwa ihe di nime ya ubochi nile nke ndu-ya: ka o we muta itu egwu Jehova, bú Chineke-ya, idebe okwu nile nke iwu a na ukpuru ndia, ime ha:

²⁰ ka obi-ya we ghara idi elu kari umu-nne-ya, ka o ghara kwa isi n'ihē enyere n'iwu wezuga onwe-ya, n'aka-nri, ma-oḡu n'aka-ekpe: ka o we me ka ubochi-ya di anya n'ala-eze-ya, ya onwe-ya na umu-ya, n'etiti Israel.

ISI 18

Ndi-nchu-àjà, bú ndi Livai, bú ebo Livai nile, o dighi òkè ma-oḡu ihe-nketa ha gēsoro Israel nwe: àjà-oḡu nile nke Jehova na ihe-nketa-Ya ka ha gēri.

² O dighi kwa ihe-nketa ha gēnwe n'etiti umu-nne-ha: Jehova onwe-ya bu ihe-nketa-ha, dika O gwaworo ha.

³ Nka bu kwa ihe ekpeziri ka enye ndi-nchu-àjà site n'aka ndi Israel, bú site n'aka ndi nāchu àjà, ma o bu ehi-ma-oḡu aturu, na ha gēnye onye-nchu-àjà okwa-aka-ya, na nti-ya abua, na okwurù-ya.

⁴ Ihe mbu nke oḡa-gi, na nke manya-vine oḡu gi, na nke manu-gi, na ihe mbu nke aji ìgwè ewu na aturu-gi, ka i gēnye ya.

⁵ N'ihī na Jehova, bú Chineke-gi, arōputawo ya n'ebo-gi nile, iguzo ije ozi n'aha Jehova, ya onwe-ya na umu-ya ndikom ubochi-gi nile.

⁶ Mḡe onye Livai gābia site n'otù nime oṇu-uzo-ama-gi nile site n'Israel nile, ebe ya onwe-

ya nọ dika ọbà, ọ we were agu nile nāgu nkpuru-obi-ya biarue ebe ahu nke Jehova gārọputa;

⁷ ọ gēje kwa ozi n'aha Jehova, bú Chineke-ya, dika umu-nne-ya nile, bú ndi Livai, ndi nēguzo n'ebe ahu n'iru Jehova.

⁸ Òkè dika òkè-ya ka ha gēri, nāgughi ihe-ya nile erere nke o nwetara n'aka nna-ya-hà.

⁹ M̀be gi onwe-gi nābà n'ala ahu nke Jehova, bú Chineke-gi, nēnye gi, amutala ime dika ihe-árú nile nke mba ahu nile si di.

¹⁰ Agaghi-ahuta n'etiti gi onye nēme ka nwa-ya nwoke ma-ọbu nwa-ya nwayi gabiga nime ọku, ma-ọbu onye nāju ase, ma-ọbu onye nēji igwe-oji tu isi ọma ma-ọbu isi ọjọ, ma-ọbu onye nāba afa, ma-ọbu onye-m̀basi,

¹¹ ma-ọbu dibia nrafu, ma-ọbu onye nāju mọ ihe, ma-ọbu dibia-afa, ma-ọbu onye nāju ndi nwuru anwu ihe.

¹² N'ihì na ihe-árú nke Jehova ka onye ọ bula nke nēme ihe ndia bu: ọ bu kwa n'ihì ihe-árú ndia ka Jehova, bú Chineke-gi, nānapu ha ala-ha n'iru gi.

¹³ Onye zuru okè ka i gābu n'ebe Jehova, bú Chineke-gi, nọ.

¹⁴ N'ihì na mba ndia, nke gi onwe-gi gēnweta, nēge nti ndi nēji igwe-oji tu isi ọma ma-ọbu isi ọjọ, na ndi nāju ase: ma gi onwe-gi, ọ bughì otú a ka Jehova, bú Chineke-gi, nyeworo gi.

¹⁵ Jehova, bú Chineke-gi, gēme ka onye-amuma, nke di ka mu onwem, biliere gi site n'etiti gi, site n'umu-nne-gi; onye ahu ka unu gēge nti;

¹⁶ dika ihe nile si di nke i riorọ n'aka Jehova, bú Chineke-gi, na Horeb n'ubọchi nkpokota ahu, si, Ka m'ghara inu kwa olu Jehova, bú Chinekem, ọzọ, ka m'ghara kwa ihu ọku uku a ọzọ, ka m'we ghara inwu.

¹⁷ Jehova we sim, Ha ekwuwo nke-ọma okwu nke ha kwuworo.

¹⁸ M'gēme ka onye-amuma, nke di ka gi, biliere ha site n'etiti umu-nne-ha; M'gētiye kwa okwum nile n'ọnu-ya, ọ gāgwa kwa ha okwu nile nke M'gēnye ya n'iwu.

¹⁹ O gēru kwa, na nwoke ọ bula nke nāgaghi-ege nti okwum nile nke ọ gēkwu n'aham, Mu onwem gājuta ya n'aka ya.

²⁰ Ma onye-amuma nke gēwere nganga kwu okwu n'aham, nke M'nēnyeghi ya iwu ikwu, ma-ọbu nke gēkwu n'aha chi di ichè ichè ọzọ, onye-amuma ahu gānwu kwa.

²¹ M̀be i gāsi n'obi-gi, Àyi gēsi aña mara okwu ahu nke Jehova nēkwughì?

²² Okwu nke onye-amuma nēkwu n'aha Jehova, ma okwu ahu emeghi, o reghi kwa; nke ahu bu okwu nke Jehova nēkwugh: na nganga ka onye-amuma ahu kwuworo ya, atula ujo ya.

ISI 19

M̀be Jehova, bú Chineke-gi, gēbipu mba ahu, ndi Jehova, bú Chineke-gi, nēnye gi ala-ha, i we napu ha ala-ha, we biri n'obodo nile ha, na n'ulo nile ha;

² i gākpaputara onwe-gi obodo atọ n'etiti ala-gi, nke Jehova, bú Chineke-gi, nēnye gi, ka i we nweta ya.

³ I gēdoziri onwe-gi uzọ, kè kwa ókè-ala nke ala-gi, nke Jehova, bú Chineke-gi, nēme gi ka i keta, uzọ atọ, ka ọbụ-madu ọ bula we ịalaga n'ebe ahu.

⁴ Nka bu kwa okwu bayere ọbụ-madu, nke gābalaga n'ebe ahu, we di ndu: onye nēbụ madu-ibe-ya n'amaghi-ama, ma ya onwe-ya akpọghì ya asì na m̀be gara aga;

⁵ dika m̀be ya na ibe-ya nābà n'oké ọhia ikpowa nkú, aka-ya we fé anyu-ike ịbutu osisi,

anyu-ike, bú ígwè, we ọ́pupu n'osisi ahu, we rue madu-ibe-ya aru, o we nwua; onye ahu gā́balaga n'otù nime obodo ndia, we di ndu:

⁶ ka onye-ọ́bọ́ ọ́bara we ghara ichu ọ́pu-madu ahu n'azu, m̀be obi-ya di ọ́ku, o we rue ya aru, n'ihì na uzọ́ di anya, ọ́ we tipu ndu-ya; ma ikpe ọ́nwu amaghi ya, n'ihì na ọ́ kpọ́ghi ya asì na m̀be gara aga.

⁷ N'ihì nka ka mu onwem nēnye gi iwu, si, I gā́kpaputara onwe-gi obodo atọ́.

⁸ Ọ́ buru kwa na Jehova, bú Chineke-gi, eme ókè-ala-gi ka ọ́ sa mbara, dika Ọ́ nuru nna-gi-hà iyi, O we nye gi ala ahu nile nke O kwuru, si na Ọ́ gēnye nna-gi-hà;

⁹ m̀be i gēdebe ihe nile a enyere n'iwu, bú nke mu onwem nēnye gi n'iwu ta, ime ya, ihu Jehova, bú Chineke-gi, n'anya, na ije ije n'uzọ́-Ya nile ubọ́chi-gi nile; i gātukwasi-kwa-ra onwe-gi obodo atọ́ ọ́zọ́ n'obodo atọ́ ndia:

¹⁰ ka ewe ghara iwusi ọ́bara nēmeghi ihe ọ́jọ́ n'etiti ala-gi, nke Jehova, bú Chineke-gi, nēnye gi ka ọ́ buru ihe-nketa, ọ́bara we dikwasi gi n'isi.

¹¹ Ma m̀be nwoke ọ́ bula bu onye nākpọ́ madu-ibe-ya asì, o we che ya anwu, bilie megide ya, tipu ndu-ya, o we nwua; ọ́pu-madu ahu we ́balaga n'otù nime obodo ndia:

¹² ndi-okenye obodo-ya gēzì kwa kpọ́puta ya n'ebe ahu, were ya nye n'aka onye-ọ́bọ́ ọ́bara, ka o we nwua.

¹³ Anya-gi agaghi-emere ya ebere, ma i gēkpochapu n'Israel ọ́bara nke onye nēmeghi ihe ọ́jọ́, ka o we diri gi nma.

¹⁴ Ewezugala ókè-ala ábata-obi-gi, nke ndi mbu akpawo, n'ihe-nketa-gi nke i gēketa, n'ala ahu nke Jehova, bú Chineke-gi, nēnye gi ka i nweta ya.

¹⁵ Nání otù onye-àmà agaghi-ebili imegide onye ọ́ bula bayere aјọ́ omume ọ́ bula, ma-ọ́bu bayere nmehie ọ́ bula, nime nmehie ọ́ bula nke ọ́ nēmehie: n'ọ́nu ndi-àmà abua, ma-ọ́bu n'ọ́nu ndi-àmà atọ́, ka okwu gēguzosi ike.

¹⁶ M̀be onye-àmà nke ihe-ike gēbili megide onye ọ́ bula íbagide ya àmà bayere nwezuga;

¹⁷ ndikom abua ahu, ndi ise-okwu ahu diri, gēguzo n'iru Jehova, n'iru ndi-nchu-àjà na ndi-ikpé ndi gānọ́ na m̀be ahu;

¹⁸ ndi-ikpé gaju kwa ase nke-ọ́ma: ma, le, asi na onye-àmà ahu bu onye-àmà ugha, nke ́bagideworo nwa-nne-ya àmà ugha;

¹⁹ unu gēme kwa ya, dika o zubere ime nwa-nne-ya; i we kpochapu ihe ọ́jọ́ ahu n'etiti gi.

²⁰ Ndi fọ́duru gānu kwa, tu kwa egwu, ha agaghi-eme kwa dika ihe ọ́jọ́ a si di ọ́zọ́ n'etiti gi.

²¹ Anya-gi agaghi-eme ebere; ndu lara ndu, anya lara anya, ezé lara ezé, aka lara aka, ukwu lara ukwu.

ISI 20

M̀be i nāpù ibuso ndi-iro-gi agha, i we hu inyinya, na úọ́-ala, na ndi bara uba kari gi, atula egwu ha: n'ihì na Jehova, bú Chineke-gi, nọ́yere gi, Onye nēme ka i si n'ala Ijìpt rigoputa.

² O gēru kwa, m̀be unu nābiaru nso agha ahu, na onye-nchu-àjà gābiaru nso gwa ndi Israel okwu,

³ si ha, Nuru, Israel, unu onwe-unu nābiaru nso agha ta imegide ndi-iro-unu: ka obi-unu ghara ilọ́ unu miri; unu atula egwu, unu akuja-kwa-la akuja, unu ama-kwa-la jijiji n'iru ha;

⁴ n'ihì na Jehova, bú Chineke-unu, bu onye nēso unu je, iburu unu agha megide ndi-iro-unu, ka O we zọ́puta unu.

⁵ Ndi-ọ́chi-agma gāgwa ndi Israel okwu, si, Ònye bu nwoke nke wuwo ulo ọ́hu, ma ọ́

kāraghi ya nye Chineke? ya je laghachi n'ulo-ya, ka ọ ghara inwu n'agha, nwoke ọzọ ewe ra ya nye Chineke.

⁶ Ònye bu kwa nwoke nke kuworo ubi-vine, ma ọ kēmeghi ka ọ pua na nsọ anāsọ ya? ya je laghachi n'ulo-ya, ka ọ ghara inwu n'agha, nwoke ọzọ ewe me ka ọ pua na nsọ anāsọ ya.

⁷ Ònye bu kwa nwoke nke kwere ilu nwayi, ma o kēkubataghi ya? ya je laghachi n'ulo-ya, ka ọ ghara inwu n'agha, nwoke ọzọ ewe kubata ya.

⁸ Ndi-ọchi-agha gāgwa kwa ndi Israel okwu ọzọ, si, Ònye bu nwoke nke nātu egwu, nke obi nālọ kwa ya miri? ya je laghachi n'ulo-ya, ka obi umu-nne-ya we ghara imebi dika obi-ya.

⁹ O gēru kwa, m̀be ndi-ọchi-agha gwabisiri ndi Israel okwu, na ha gēme ndi-isi nke usu nile nke ndi-agha ka ha buru ndi-nlekọta nēlekọta ndi Israel.

¹⁰ M̀be i nābiaru nso obodo ibuso ya agha, i gākpọ kwa ya òkù udo.

¹¹ O gēru kwa, ọ buru na ọ za gi okwu udo, meghe-kwa-ra gi uzọ-ya, ọ gēru kwa, na ndi nile anāhuta nime ya gāghorọ gi ndi nēfè òfùfè, ha gēfè kwa gi òfùfè.

¹² Ma ọ buru na ọ kweghi ka gi na ya di n'udo, kama ọ nēbuso gi agha, i gānọchigide kwa ya n'agha:

¹³ Jehova, bú Chineke-gi, gēnye kwa ya n'aka-gi, i gēwere kwa ọnu mma-agha tịbue nwoke-ya ọ bula:

¹⁴ nání na i gālutara onwe-gi ndinyom, na umu-ntakiri, na anu-ulo, na ihe nile nke di n'obodo ahu, n'agha, bú ihe-nkwata-ya nile; i gēri kwa ihe-nkwata ndi-iro-gi, nke Jehova, bú Chineke-gi, nyeworo gi.

¹⁵ Otú a ka i gēme obodo nile nke dipuru gi anya nke-uku, nke nādighi nime obodo nile nke mba ndia.

¹⁶ Ma emela ka ihe ọ bula nke nēku ume di ndu site n'obodo nile nke ndi ndia nke Jehova, bú Chineke-gi, nēnye gi ka ha buru ihe-nketa.

¹⁷ N'ihí na i ghaghi iwezuga ka ha ebibie ha; bú ndi Het, na ndi-Amorait, na ndi Kenean, na ndi-Perizait, na ndi-Haivait, na ndi Jebus; dika Jehova, bú Chineke-gi, nyeworo gi iwu:

¹⁸ ka ha we ghara izí unu ime dika ihe-árú-ha nile si di, nke ha meworo chi nile ha; unu ewe mehie megide Jehova, bú Chineke-unu.

¹⁹ M̀be i gānọchigide obodo n'agha ọtutu ubọchi, n'ibuso ya agha iwere ya, ebibila osisi-ya n'ifekwasi ha anyu-ike; n'ihí na ọ bu ihe sitere na ha ka i gēri, eputu-kwa-la ha; n'ihí na osisi nke di n'ọhia, ọ bu madu, ibà n'iru gi na nnọchigide-n'agha ahu?

²⁰ Nání osisi nke i mara na ọ dighi osisi ihe-oriri ha bu, osisi ahu ka i gēbibi butu kwa ha; i gēwu kwa ihe-nnọchigide-n'agha imegide obodo ahu nke nēbuso gi agha, rue m̀be ọ dara.

ISI 21

M̀be agāhuta otù onye eburu ebu ka ọ dara n'ọhia n'ala ahu nke Jehova, bú Chineke-gi, nēnye gi ka i we nweta ya, ma amaghi onye tịburu ya:

² ndi-okenye-gi na ndi-ikpé-gi gāputa kwa, tūrue obodo nile nke di buruburu onye ahu eburu ebu:

³ ọ gēru kwa, na obodo ahu nke dikachasiri nso onye ahu eburu ebu, ndi-okenye obodo ahu gēwere kwa nwa-aḅoghọ-ehi nke igwè ehi, nke akējighi ya lu ọlu-ubi, nke akādoghi kwa ihe nime yoke;

⁴ ndi-okenye obodo ahu gākpudata nwa-aḅoghọ-ehi ahu nime ndagwurugwu miri nērù

mbe nile, nke anālughị ọlu-ubi, nke anāghaghi kwa nkpuru nime ya, ha gābaji kwa ọlu nwa-aḅoghọ-ehi ahu n'ebe ahu nime ndagwurugwu ahu:

⁵ ndi-nchu-àjà, bú umu Livai, gābiaru kwa nso; n'ihì na ha ka Jehova, bú Chineke-gi, ọputaworo ijere Ya ozi, na igọzi n'aha Jehova; ọ bu kwa dika okwu-ọnu-ha si di ka ise-okwu ọ bula na otiti-ihe ọ bula gādi:

⁶ ndi-okenye nile nke obodo ahu, ndi nọkachasiri nso onye ahu eburu ebu, gākwọ kwa aka-ha n'elu nwa-aḅoghọ-ehi ahu nke aḅajiri ọlu-ya nime ndagwurugwu ahu.

⁷ Ha gāza kwa, si, Aka-ayi awusighi ọbara nka, anya-ayi ahughi kwa ya.

⁸ Jehova, kpuchiere ndi-Gi nmehie-ha, bú Israel, nke I ọputaworo, ekwela ka ọbara nke nēmeghi ihe ọjọ di n'etiti ndi-Gi, bú Israel. Agēkpuchi-kwa-ra ha nmehie ọbara ahu.

⁹ Gi onwe-gi gēkpochapu kwa n'etiti gi ọbara nēmeghi ihe ọjọ, mḅe i gēme ihe ziri ezi n'anya Jehova.

¹⁰ Mḅe i nāpu ibuso ndi-iro-gi agha, Jehova, bú Chineke-gi, we nye ha n'aka-gi, i we dọta usu ndi-ha adọtara n'agha n'agha,

¹¹ i we hu nwayi nke mara nma n'aru n'usu ndi adọtara n'agha, ihe-ya we di gi ezi uto, i we lutara ya onwe-gi na nwunye;

¹² i gēme kwa ka ọ bata n'etiti ulo-gi; ọ gākọpu kwa isi-ya, mezie mḅo-aka-ya,

¹³ yipu uwe ndọta-n'agha-ya n'aru ya, nọdu n'ulo-gi, kwara nna-ya na nne-ya ogologo otù ọnwā: emesia i gābakuru ya, we ghoro ya di, ọ we ghoro gi nwunye.

¹⁴ O gēru kwa, ọ buru na ihe-ya atoghi gi uto, na i gēzipu ya dika nkpuru-obi-ya si achọ; ma erela ya n'ego ma-ọli, emela ya dika orù, n'ihì na i wedawo ya n'ala.

¹⁵ Mḅe nwoke nwere ndinyom abua, ma otù nime ha bu nwayi anāhu n'anya, nke-ozo aburu nwayi anākpọ asì, asi kwa na ha amuworo ya umu-ndikom, ma nwayi anāhu n'anya ma nwayi anākpọ asì; ma ọkpara bu nwa nwayi anākpọ asì muru;

¹⁶ ọ gēru kwa, n'ubochi mḅe ọ nēme ka umu-ya ndikom keta ihe o nwere, na ọ pughi ime ka nwa-nwoke nke nwayi anāhu n'anya buru ọkpara n'iru nwa-nwoke nke nwayi anākpọ asì, bú ọkpara:

¹⁷ kama ọ gēkwe na ọkpara ka ọ bu, bú nwa-nwoke nke nwayi anākpọ asì, n'inye ya òkè abua n'ihe ọ bula ahutara n'aka-ya: n'ihì na nwa ahu bu nkpuru mbu nke ume-ya; ọ bu ya nwe ihe ekpeziri ọno-ọkpara.

¹⁸ Mḅe nwoke nwere nwa-nwoke nēwezuga onwe-ya, nānupu kwa isi, nke nāgaghi-ege nti n'olu nna-ya, na n'olu nne-ya, ha we dọ ya aka na nti, ma ọ geghi ha nti:

¹⁹ nna-ya na nne-ya gējide kwa ya aka, me ka ọ pukuru ndi-okenye obodo-ya, we rue ọnu-uzo-ama ebe nke ya;

²⁰ ha gāsi kwa ndi-okenye obodo-ya, Nwa-ayi nka nēwezuga onwe-ya, nānupu kwa isi, ọ dighi-ege nti n'olu-ayi; ọ bu onye-nmefu, na onye nānubiga manya okè.

²¹ Ndikom nile nke obodo-ya gēwere nkume tūḅue ya, ka ọ we nwua: i we kpochapu ihe ọjọ ahu n'etiti gi; Israel nile gānu kwa, we tua egwu.

²² Mḅe nmehie di n'onye ọ bula, bú ihe eji ma ya ikpe ọnwu, ewe me ka ọ nwua, i we kwuba ya n'osisi;

²³ ozu-ya agaghi-adigide n'elu osisi abali nile, kama i ghaghi ilì ya n'ubochi ahu; n'ihì na ihe-nkocha nke Chineke ka onye a kwugburu akwugbu bu; ka i ghara imeru ala-gi, nke Jehova, bú Chineke-gi, nēnye gi ka ọ buru ihe-nketa.

1 I gaghi-ahu ehi nwa-nne-gi, ma-ọbu aturu-ya, nke nāchọ ifu efu, we zopu onwe-gi n'ebe ha di: i ghaghi iwere ha nyeghachi nwa-nne-gi.

2 Ma ọ buru na nwa-nne-gi anọghi gi nso, ọ buru kwa na i maghi ya, i gēwebata kwa ya n'etiti ulo-gi, ọ gādi kwa n'aka-gi rue m̀be nwa-nne-gi gāju ase ya, i we were ya nyeghachi ya.

3 Otú a ka i gēme-kwa-ra inyinya-ibu-ya; otú a ka i gēme-kwa-ra uwe-ǹbokwasi-ya; otú a ka i gēme-kwa-ra ihe ọ bula furu efu nke nwa-nne-gi, nke nēfunari ya, ma i hutawo ya: i pughi izo onwe-gi.

4 I gaghi-ahu inyinya-ibu nwa-nne-gi ma-ọbu ehi-ya ka ha nāda n'uzọ, we zopu onwe-gi n'ebe ha di: i ghaghi isoro ya ibuli ha elu.

5 Ihe diri nwoke agaghi-adikwasi n'aru nwayi, nwoke agaghi-eyiri kwa uwe-ǹbokwasi nwayi: n'ih na ihe-árú nke Jehova, bú Chineke-gi, ka onye ọ bula bu nke nēme ihe ndia.

6 M̀be akwu nnunu di n'iru gi n'uzọ, n'osisi ọ bula, ma-ọbu n'ala, umu-nnununu ma-ọbu àkwá adi kwa nime ya, nne ekpukwasi kwa umu-ya ma-ọbu àkwá-ya, ewela nne na umu-ya:

7 i ghaghi íme ka nne-nnununu la, ma umu-ya ka i gēwere n'onwe-gi; ka o we diri gi nma, ka i we me kwa ka ubọchi-gi di anya.

8 M̀be i nēwu ulo ọhu, i gēme-kwa-ra elu-ulo-gi ihe-ǹbọchi buruburu, ka i ghara ime ka ọbara di n'ulo-gi, m̀be madu gēsi na ya da.

9 Aghala uzọ nkpuru abua n'ubi-vine-gi: ka ojuju nke nkpuru i nāgha na ihe-omume ubi-vine-gi we ghara idi nsọ.

10 Ejikọla ehi na inyinya-ibu idọ ihe eji gwu ala-ubi.

11 Eyila uwe nke eji uzọ ihe abua kpakọta, bú aji-anu na flax n'otù.

12 I gēmere onwe-gi ihe-ogho akpara akpà n'elu usọ anọ nke ihe-ǹbokwasi-gi, bú nke i ji bokwasi onwe-gi.

13 M̀be nwoke gāluru nwunye, bakuru ya, kpọ ya asì,

14 we bo ya ebubo ihere, we weta aha ọjọ n'isi ya, si, Nwayi a ka m'luru na nwunye, m'we biarue ya nso, ma achọtaghm n'aru ya ihe nēgosi na ọ bu nwa-àbọghọ nāmaghi nwoke:

15 nna nwa-àbọghọ ahu, na nne-ya, gēwere kwa ihe nēgosi na nwa-àbọghọ ahu bu onye nāmaghi nwoke, ha gēweputa-kwa-ra ha ndi-okenye obodo, rue ọnu-uzọ-ama:

16 nna nwa-àbọghọ ahu gāsi kwa ndi-okenye ahu, Nwam nwayi ka m'nyere nwoke a na nwunye, o we kpọ ya asì;

17 ma, le, nwoke a ebowo ya ebubo ihere, si, Achọtaghm n'aru nwa-gi nwayi ihe nēgosi na ọ bu nwayi nāmaghi nwoke; ma ndia bu ihe nēgosi na nwam nwayi bu nwa-àbọghọ nāmaghi nwoke. Ha gābasa kwa uwe-ǹbokwasi-ya n'iru ndi-okenye obodo ahu.

18 Ndi-okenye obodo ahu gēwere nwoke ahu dọ ya aka na nti;

19 ha gēri kwa ya nra ọgu shekel ọla-ọcha ise, nye nna nke nwa-àbọghọ ahu, n'ih na o wetawo aha ọjọ n'isi nwa-àbọghọ nke Israel nāmaghi nwoke: ya ka ọ gābu-kwa-ra nwunye; ọ pughi ichupu ya ubọchi-ya nile.

20 Ma ọ buru na ihe a bu, ezi-okwu, na achọtaghi n'aru nwa-àbọghọ ahu ihe nēgosi na ọ bu nwa-àbọghọ nāmaghi nwoke:

21 ha gēme kwa ka nwa-àbọghọ ahu putarue ọnu-uzọ ulo nna-ya, ndikom obodo-ya gēwere nkume tųue ya ka ọ we nwua: n'ih na o mere ihe-nzuzu n'Israel, ikwa iko n'ulo nna-ya: i we kpochapu ihe ọjọ ahu n'etiti gi.

22 M̀be agāhuta nwoke ka ya na nwayi nēdina, bú nwayi nke di lutaworo, ha abua gānwu kwa, bú nwoke ahu nke ya na nwayi ahu nēdina, na nwayi ahu: i we kpochapu ihe ọjọ ahu n'Israel.

- ²³ M̀be nwa-aḅoghḅ di nke bu nwayi nāmaghi nwoke, nke nwoke kwere ilu, ma nwoke hutara ya n'obodo, we soro ya dina;
- ²⁴ unu gēme kwa ka ha abua putarue ọnu-uzọ-ama obodo ahu, unu gēwere nkume tuḅue ha, ka ha we nwua; nwa-aḅoghḅ ahu, n'ihī na o tighi nkpu n'obodo: na nwoke ahu, n'ihī na o wedawo nwunye madu-ibe-ya n'ala: i we kpochapu ihe ọjọ ahu n'etiti gi.
- ²⁵ Ma ọ buru na nwoke ahu ahuta nwa-aḅoghḅ ahu n'ọhia, bú nwayi nwoke kwere ilu, nwoke ahu ewe jigide ya n'ike, soro ya dina; ọ bu kwa nání nwoke nke soro ya dina gānwu:
- ²⁶ ma ọ dighi ihe i gēmere nwa-aḅoghḅ ahu; ọ dighi nmehie ọnwu diri nwa-aḅoghḅ ahu: n'ihī na dika m̀be nwoke nēbili imegide madu-ibe-ya, we ḅue ya eḅu, otú a ka okwu a di:
- ²⁷ n'ihī na n'ọhia ka ọ hutara ya; nwa-aḅoghḅ ahu nwoke kwere ilu tiri nkpu, ma ọ dighi onye-nzọputa o nwere.
- ²⁸ M̀be nwoke gāhuta nwa-aḅoghḅ nke bu nwayi nāmaghi nwoke, nke nwoke nēkweghi ilu, o we jide ya, soro ya dina, ewe huta ha;
- ²⁹ nwoke ahu nke soro ya dina gēnye kwa nna nwa-aḅoghḅ ahu ọgu shekel ọla-ọcha abua na iri, ya ka nwa-aḅoghḅ ahu gābu-kwa-ra nwunye, n'ihī na o wedawo ya n'ala; ọ pughi ichupu ya ubọchi-ya nile.
- ³⁰ Nwoke agaghi-ekuru nwunye nna-ya, ọ gaghi-ekpughe kwa uwe kpuchiri ọtọ nna-ya.

ISI 23

Onye emetara ọnyá site n'ichipia nkpuru-amu-ya, ma-ọbu nke ebipuru amu-ya, agaghi-abà nime nkḅọkḅta Jehova.

- ² Nwa-iko agaghi-abà nime nkḅọkḅta Jehova; ọbuná ọḅọ nke-iri ya agaghi-abà nime nkḅọkḅta Jehova.
- ³ Onye Amon ma-ọbu onye Moab agaghi-abà nime kpḅkḅta Jehova, ọbuna ọḅọ nke-iri ha agaghi-abà nime kpḅkḅta Jehova rue m̀be ebighi-ebi:
- ⁴ n'ihī na ha ejighi achicha na miri bia n'iru unu n'uzọ, m̀be unu siri n'ljipt puta; na n'ihī na ha gotara Belam nwa Beoa imegide gi site na Petoa nke Mesopotemia, ikḅcha gi.
- ⁵ Ma Jehova, bú Chineke-gi, ekweghi ige Belam nti; kama Jehova, bú Chineke-gi, ḅanwere nkḅcha ahu ka ọ ghoro gi ngozi, n'ihī na Jehova, bú Chineke-gi, huru gi n'anya.
- ⁶ Achọla udo-ha na ọdi-nma-ha ubọchi-gi nile rue m̀be ebighi-ebi.
- ⁷ Akpọla onye Edom ihe árí; n'ihī na nwa-nne-gi ka ọ bu: akpọla onye ljipt ihe-árí; n'ihī na ọbía ka i buri n'ala-ya.
- ⁸ Umu agāmuru ha, ọḅọ nke-atọ ha, gābà nime nkḅọkḅta Jehova.
- ⁹ M̀be i nāpu dika ọmuma-ulo-ikwū imegide ndi-iro-gi, i gēdebe kwa onwe-gi pua n'ihe ọjọ ọ bula.
- ¹⁰ M̀be nwoke ọ bula di n'etiti unu, nke nādighi ọcha, site n'ihe mere ya n'abali, ọ gāpu kwa je n'azu ọmuma-ulo-ikwū, ọ gaghi-abà n'etiti ọmuma-ulo-ikwū:
- ¹¹ ma ọ gēru, m̀be ọ nēru anyasi, na ọ gēwere miri sa aru-ya: m̀be anyanwu nāda, ọ gābà kwa n'etiti ọmuma-ulo-ikwū.
- ¹² I gēnwe kwa otù ebe n'azu ọmuma-ulo-ikwū ebe i ganāpu je n'ogwe:
- ¹³ i gēnwe kwa oseke n'etiti ihe-agha-gi; ọ gēru kwa, m̀be i nānoḅu n'ogwe, na i gēwere ya gwue ala, i we chigharia kpochie ihe si n'aru-gi puta:
- ¹⁴ n'ihī na Jehova, bú Chineke-gi, nējeghari n'etiti ọmuma-ulo-ikwū-gi, inaputa gi, na irara ndi-iro-gi nye n'iru gi; ọmuma-ulo-ikwū-gi gādi kwa nsọ: ka O we ghara ihu n'etiti gi ọtọ ihe

ọ bula, we laghachi n'iso gi n'azu.

15 Emechibidola orù nye onye-nwe-ya, bú onye naputaworo onwe-ya n'aka onye-nwe-ya ịakute gi:

16 ọ gēbiyere gi, n'etiti gi, n'ebe ahu nke ọ gārọputa n'otù nime ọnu-uzọ-ama-gi nile, n'ebe di ya nma: emela ya ihe-ike.

17 Nwayi edoro nsọ ikwa iko agaghi-adi n'etiti umu-ndinyom Israel, nwoke edoro nsọ ikwa iko agaghi-adi kwa n'etiti umu-ndikom Israel.

18 Ewebatala onyinye enyere nwayi nākwa iko, ma-ọbu ihe eretara na nkita, n'ulo Jehova, bú Chineke-gi, imezù nkwa ọ bula: n'ihì na ihe-árú nke Jehova, bú Chineke-gi, ka ha abua bu kwa.

19 Ebinyela nwa-nne-gi ihe n'uma; bú uma nke ego, ma-ọbu uma nke ihe-oriri, ma-ọbu uma nke ihe ọ bula nke anēbinye n'uma:

20 onye ala ọzọ ka i gēbinye ihe n'uma; ma ebinyela nwa-nne-gi ihe n'uma: ka Jehova, bú Chineke-gi, we gọzie gi na nseti aka-gi nile, n'elu ala ahu ebe gi onwe-gi nābà inweta ya.

21 M̀be i gēkwe Jehova, bú Chineke-gi, nkwa, alala azu n'ikwughachi ya: n'ihì na Jehova, bú Chineke-gi, aghaghi iju ase ya n'aka-gi; ọ gābu kwa nmehie nime gi.

22 Ma m̀be i ghara ikwe nkwa, ọ gaghi-abu nmehie nime gi.

23 Ihe nke nēsi n'ehụbere-ọnu-gi puta ka i gēdebe, me kwa; dika i kweworo Jehova, bú Chineke-gi, nkwa, ọ bu onyinye-afọ-ofufo, nke i kwuworo n'ọnu-gi.

24 M̀be ọ bula i nābà n'ubi-vine nke aḅata-obi-gi, i gēri kwa nkpuru-vine, dika nkpuru-obi-gi si achọ, nke gēju gi afọ; ma etiyela nkpuru ọ bula n'ihe-gi.

25 M̀be ọ bula i nābà n'ọka guzoro eguzo nke aḅata-obi-gi, i gāghorọ oko ọka n'aka-gi; ma ewegharila mma-iwe-ihe-ubi n'elu ọka guzoro eguzo nke aḅata-obi-gi.

ISI 24

M̀be nwoke gāluru nwunye, we buru di-ya, ọ gēru kwa, ọ buru na nwayi ahu ahutaghi amara n'iru ya, n'ihì na ọ huwo ihe nēkwesighi ekwesi n'aru ya, na ọ gēdere ya akwukwọ nkewa, we nye ya n'aka, we zipu ya n'ulo-ya.

2 Ma m̀be o si n'ulo-ya pua, ọ gēje kwa buru nwunye nke nwoke ọzọ.

3 Ma asi na nwoke nke-ikpe-azu ahu akpọ ya asì, de-kwa-ra ya akwukwọ nkewa, we nye ya n'aka, we zipu ya n'ulo-ya; ma-ọbu m̀be nwoke nke-ikpe-azu ahu gānwu, bú nke lutara ya n'onwe-ya na nwunye;

4 di mbu ya, nke zipuru ya, apughi ikpoghachi ya ọzọ iburu ya nwunye, m̀be emerusiri ya; n'ihì na ihe-árú ka ọ bu n'iru Jehova: emela ka ala ahu mehie, bú nke Jehova, bú Chineke-gi, nēnye gi ibu ihe-nketa.

5 M̀be nwoke gāluru nwunye ọhu, ọ gaghi-apu ba n'usu-ndi-agma, madu agaghi-agabiga rue ebe ọ nọ bayere ihe ọ bula: onye puru n'òfùfè-ala ka ọ gābu n'ulo-ya otù arọ, ọ gēme kwa ka nwunye-ya nke ọ luruworo ñuria ọnu.

6 Madu agaghi-ewere nkume-igwe-nri ma-ọbu aka-nkume n'ihe-ibe: n'ihì na ndu madu ka onye ahu nēwere n'ihe-ibe.

7 M̀be agāhu onye ọ bula ka o nēzu madu n'ori sitere n'umu-nne-ya, sitere n'umu Israel, o we nēme ya dika orù, ma-ọbu re ya; onye-ori ahu gānwu kwa: i we kpochapu ihe ọjọ ahu n'etiti gi.

8 Lezie onwe-gi anya n'ihe-otiti ekpenta, ilezi anya nke-oma, na ime dika ihe nile si di nke ndi-nchu-àjà, bú ndi Livai, gēzí unu: dika m'nyere ha iwu, otú a ka unu gēlezi anya ime.

- ⁹ Cheta ihe ahu nke Jehova, bú Chineke-gi, mere Miriam, n'uzọ, m̀be unu siri n'Ijpt puta.
- ¹⁰ M̀be i nēbinye madu-ibe-gi ihe-nbinye ọ bula, abala n'ulo-ya iwere ihe-ibe-ya.
- ¹¹ N'èzí ka i gēguzo, nwoke ahu onye gi onwe-gi nēbinye ihe gēweputa-kwa-ra gi ihe-ibe-ya n'èzí.
- ¹² Ma ọ buru na onye ewedara n'ala ka ọ bu, ewela ihe-ibe-ya dina ala:
- ¹³ i ghaghi inyeghachi ya ihe-ibe ahu m̀be anyanwu nāda, ka o we dina ala n'uwe-ya, we gōzie gi: o we buru gi ezi omume n'iru Jehova, bú Chineke-gi.
- ¹⁴ Emeḅula onye egoro ọlu nke bu onye ewedera n'ala na oḅeye, ma o sitere n'umu-nne-gi, ma-ḅbu na o sitere na ndi-ḅbịa-gi ndi nọ n'ala-gi nime ọnu-uzọ-ama-gi ọ bula.
- ¹⁵ N'ubḅchi-ya ka i gēnye ya ugwo-ọlu-ya, anyanwu agaghi-adakpu kwa ya; n'ih i na onye ewedara n'ala ka ọ bu, nke ahu ka ya onwe-ya nātukwasi kwa nkpuru-obi-ya: ka o we ghara ikpọku Jehova megide gi, o we buru nmehie nime gi.
- ¹⁶ Agaghi-eme ka ndi bu nna nwua n'ọnọdu umu-ha, agaghi-eme kwa ka umu nwua n'ọnọdu ndi bu nna-ha: agēme ka ha nwua, onye ọ bula nime nmehie nke aka ya.
- ¹⁷ Ewezugala ikpé ḅbịa, bú nwa-nḅei; ewere-kwa-la uwe nwayi di-ya nwuru n'ihe-ibe:
- ¹⁸ ma i gēcheta na orù ka i buri n'Ijpt, Jehova, bú Chineke-gi, we ḅaputa gi n'ebe ahu: n'ih i nka ka m'nēnye gi iwu ime ihe a.
- ¹⁹ M̀be i nēwe ihe-ubi n'ubi-gi, i we chezọ ùkwù ọka n'ubi, ejeghachila iweta ya: ḅbịa, na nwa-nḅei, na nwayi di-ya nwuru, ka ọ gādiri: ka Jehova, bú Chineke-gi, we gōzie gi n'omume aka-gi nile.
- ²⁰ M̀be i nētisisi nkpuru osisi olive gi, eletala alaka-ya ọzọ n'azu gi: ḅbịa, na nwa-nḅei, na nwayi di-ya nwuru, ka ọ gādiri.
- ²¹ M̀be i nāghoro nkpuru ubi-vine-gi, atutukọla nkpuru-ya fọduru n'azu gi: ḅbịa, na nwa-nḅei, na nwayi di-ya nwuru, ka ọ gādiri.
- ²² I gēcheta kwa na orù ka i buri n'ala Ijpt: n'ih i nka ka m'nēnye gi iwu ime ihe a.

ISI 25

M̀be ise-okwu di n'etiti ndikom, ha we biaru nso ka ewe kpe ikpe, ndi-ikpé we kpe ha; ha gāgu kwa onye ezi omume n'onye ezi omume, gu kwa onye nēmebi iwu n'onye nēmebi iwu;

- ² ọ gēru kwa, ọ buru na onye nēmebi iwu kwesiri ka etie ya ihe, na onye-ikpé gēme ka o dina ala, ka eti kwa ya ihe n'iru ya, dika nke gēzù nmebi-iwu-ya, n'ọnu-ogugu.
- ³ Ọgu otiti abua ka o gēti ya, ọ gaghi-eti kari: ka ọ ghara ibu, ma asi na o gēti ya ọtutu otiti ka ndia, na agēlelì kwa nwa-nne-gi n'anya-gi.
- ⁴ Ekechila ọnu ehi m̀be ọ nāzocha ọka.
- ⁵ M̀be umu-nne ndikom gēbiko, otù nime ha ewe nwua, ma ọ nweghi nwa-nwoke, nwunye onye ahu nke nwuru anwu agaghi-aburu nwoke ala ọzọ nwunye n'èzí: nwa-nne di-ya gābakuru ya, luru ya n'onwe-ya na nwunye, we lua ọlu kwesiri nwa-nne di n'ebe ọ nọ.
- ⁶ Ọ gēru kwa, na ọkpara ọ gāmu gānḅchi n'aha nke nwa-nne-ya nke nwuru anwu, ka aghara ihichapu aha-ya n'Israel.
- ⁷ Ma ọ buru na ọ togh i nwoke ahu iluru nwunye nwa-nne-ya na nwunye, nwunye nwa-nne-ya gārigoru ọnu-uzọ-ama, jekuru ndi-okenye, si, Nwa-nne dim nāju ime ka aha biliere nwa-nne-ya n'Israel, o kweghi ilu ọlu kwesiri nwa-nne di n'ebe m'nọ.
- ⁸ Ndi-okenye obodo-ya gākpọ kwa ya, gwa ya okwu: ma asi na o guzo, si, Ọ toghm iluru ya na nwunye;

- ⁹ nwunye nwa-nne-ya gābiaru ya nso n'anya ndi-okenye, ɔpu akpukpọ-ukwu-ya n'ukwu-ya, ɔasa ya asọ n'iru, za ya, si, Otú a ka agēme nwoke ahu nke nēwulighi ulo nwa-nne-ya.
- ¹⁰ Agākpọ kwa aha-ya n'Israel, Ulo nke onye atọpuru akpukpọ-ukwu-ya.
- ¹¹ M̀be ndikom gālurita ọgù, otù onye na ibe-ya, ma nwunye nke otù nime ha abiaru nso inaputa di-ya n'aka onye nēti ya ihe, asi na ọ setipu aka-ya, we jide ya na nkpa-amu-ya:
- ¹² i gēbipu kwa aka-ya, anya-gi agaghi-eme ebere.
- ¹³ Enwela n'àkpà-gi uzọ nkume-isì-ihe abua, nke-uku na nke-ntà.
- ¹⁴ Enwela n'ulo-gi uzọ ephah abua, nke-uku na nke-ntà.
- ¹⁵ Nkume-isì-ihe zuru okè, nke zi-kwa-ra ezi, ka i gēnwe; ephah zuru okè, nke zi-kwa-ra ezi, ka i gēnwe: ka ubochi-gi we di anya n'elu ala nke Jehova, bú Chineke-gi, nēnye gi.
- ¹⁶ N'ihì na ihe-árú nke Jehova, bú Chineke-gi, ka ọ bu, bu onye ọ bula nēme ihe ndia, onye ọ bula nēme ajọ omume.
- ¹⁷ Cheta ihe Amalek mere gi n'uzọ, m̀be unu siri n'Ijìpt puta:
- ¹⁸ otù o zutere gi n'uzọ, tìɔue ndi-ikpe-azu n'etiti gi, ndi nile nādighi ike n'azu gi, m̀be gi onwe-gi nāda #mbà, m̀be ike gwu-kwa-ra gi; ma ọ tughì egwu Chineke.
- ¹⁹ O gēru kwa, m̀be Jehova, bú Chineke-gi, gēmewori ka i pua n'aka ndi-iro-gi buruburu, zuru ike, n'ala nke Jehova, bú Chineke-gi, nēnye gi n'ihe-nketa, ka i we nweta ya, na i gēhichapu ncheta Amalek n'okpuru elu-igwe; echezọla.

ISI 26

Ọ gēru kwa, m̀be i gābà n'ala ahu nke Jehova, bú Chineke-gi, nēnye gi n'ihe-nketa, m̀be i gēnweta kwa ya, we biri nime ya;

² na i gēwere ufodu nime nkpuru mbu nke nkpuru nile nke ala-ubi, nke i gēsi n'ala-gi nke Jehova, bú Chineke-gi, nēnye gi webata; i gētiye kwa ya n'abọ, jerue ebe ahu nke Jehova, bú Chineke-gi, gārọputa ime ka aha-Ya biri n'ebe ahu.

³ I gābiakute kwa onye-nchu-àjà nke gānọ na m̀be ahu, si ya, Egosiwom Jehova, bú Chineke-gi, ta, na abatawom n'ala ahu nke Jehova nuru nna-ayi-hà iyi inye ayi.

⁴ Onye-nchu-àjà gānara abọ ahu n'aka-gi, dọba ya n'iru ebe-ichu-àjà nke Jehova, bú Chineke-gi.

⁵ I gāza kwa, si n'iru Jehova, bú Chineke-gi, Onye Siria nke nāla n'iyì ka nnam bu, o we rida n'Ijìpt, nọ dika ọbìà n'ebe ahu, ya na ndikom ole-na-ole; o we ghọ mba n'ebe ahu, nke di uku, di kwa ike, ba kwa uba:

⁶ ndi Ijìpt we mejọ ayi, weda ayi n'ala, tukwasi ayi ọfùfè siri ike:

⁷ ayi we tikue Jehova, bú Chineke nke nna-ayi-hà, Jehova we nu olu-ayi, hu kwa nweda-n'ala-ayi, na ndọbu ayi nādọbu onwe-ayi n'ọlu, na nmebu-ayi:

⁸ Jehova we were aka di ike, na ogwe-aka esetiri eseti, na egwu uku, na ihe-iriba-ama di iche iche, na ihe-ebube di iche iche, me ka ayi si n'Ijìpt puta:

⁹ O we me ka ayi bata n'ebe a, O we nye ayi ala nka, bú ala nke miri-ara-ehi na manu-añu nērù nime ya.

¹⁰ Ma uɔu a, le, ewetawom nkpuru mbu nke nkpuru ala-ubi nke I nyeworom, Jehova. I gādọba kwa ya n'iru Jehova, bú Chineke-gi, kpọ isi ala n'iru Jehova, bú Chineke-gi:

¹¹ i gāñuri kwa ọnu n'ezi ihe nile Jehova, bú Chineke-gi, nyeworo gi, nye kwa ulo-gi, gi onwe-gi, na onye Livai, na ọbìà nke nọ n'etiti gi.

¹² M̀be i gēnyebìworì otù uzọ n'uzọ iri nile nke ihe-omume-gi n'arọ nke-atọ, bú arọ nke inye otù uzọ n'uzọ iri, i gēnye kwa ya onye Livai, nye kwa ọbìà, nye kwa nwa-nɔ̀bèi, nye

kwa nwayi di-ya nwuru, ka ha we rie nime ọnu-uzọ-ama-gi nile, afọ ewe ju ha;

¹³ i gāsi kwa n'iru Jehova, bú Chineke-gi, Ekpochapuwom ihe nsọ ahu n'ulom, ọzọ kwa, enyewom ya ndi Livai, nye kwa ọbịa, nye kwa nwa-nọbei, nye kwa nwayi di-ya nwuru, dika ihe nile I nyere n'iwu si di nke I nyerem n'iwu: agabigaghm ihe nile I nyere n'iwu, echezoghkwam:

¹⁴ erighm ihe sitere na ya n'iru-újúm, ekpochapughkwam ihe sitere na ya n'adighi-ọcha, enyeghkwam ihe sitere na ya bayere onye nwuru anwu: egewom nti olu Jehova, bú Chinekem, emewom dika ihe nile si di nke I nyeworom n'iwu.

¹⁵ Si n'ebe-obibi nsọ Gi, si n'elu-igwe, le anya, gọzie ndi-Gi, bú Israel, na ala-ubi ahu nke I nyeworo ayi, dika I nuru nna-ayi-hà iyi, bú ala miri-ara-ehi na manu-añu nērù nime ya.

¹⁶ Ubọchi ta ka Jehova, bú Chineke-gi, nēnye gi iwu ime ukpuru ndia na ikpé ndia: i gēwere kwa obi-gi nile, were kwa nkpuru-obi-gi nile, debe ha, me kwa ha.

¹⁷ Jehova ka i meworo ka Ọ si ta na Ọ gāburu gi Chineke, na i gēje kwa ije n'uzọ-Ya nile, debe kwa ukpuru-Ya nile, na ihe nile O nyere n'iwu, na ikpé-Ya nile, ge kwa nti olu-Ya:

¹⁸ Jehova emewo kwa ka i si ta na i gāburu Ya ndi nke aka Ya, dika Ọ gwaworo gi okwu, na i gēdebe kwa ihe nile O nyere n'iwu;

¹⁹ na Ọ gēme kwa gi ka i kachasia mba nile O meworo elu, ibu otuto, ibu kwa aha, ibu kwa ihe mara nma; ka i we buru-kwa-ra Jehova, bú Chineke-gi, ndi nsọ, dika O kwuworo.

ISI 27

Moses na ndi-okenye Israel we nye ndi Israel iwu, si, Debe ihe nile enyere n'iwu, nke mu onwem nēnye gi n'iwu ta.

² Ọ gēru kwa n'ubọchi ahu mọe unu gāgabiga Jọdan rue ala ahu nke Jehova, bú Chineke-gi, nēnye gi, na i gēguzoro onwe-gi nkume uku ọtọ, were ihe-ntechi techie ha:

³ i gēdekwasị kwa ha okwu nile nke iwu a, mọe i gabigasiri; ka i we ba n'ala ahu nke Jehova, bú Chineke-gi, nēnye gi, bú ala nke miri-ara-ehi na manu-añu nērù nime ya, dika Jehova, bú Chineke nke nna-gi-hà, gwaworo gi okwu.

⁴ Ọ gēru kwa, mọe unu gabigasiri Jọdan, na unu gēguzo nkume ndia ọtọ, nke mu onwem nēnye unu n'iwu, n'ugwu lbal, i gēwere kwa ihe-ntechi techie ha.

⁵ I gēwu-kwa-ra Jehova, bú Chineke-gi, ebe-ichu-àjà n'ebe ahu, bú ebe-ichu-àjà nkume: emela ka ihe-ọlu ígwè ga n'elu ha.

⁶ I gēji nkume zuru okè wue ebe-ichu-àjà nke Jehova, bú Chineke-gi: i gēsurre-kwa-ra Jehova, bú Chineke-gi, àjà-nsure-ọku n'elu ya:

⁷ i gāchu kwa àjà-udo, ri kwa ihe n'ebe ahu; i gāñuri kwa ọnu n'iru Jehova, bú Chineke-gi.

⁸ I gēdekwasị kwa na nkume ndia okwu nile nke iwu a, agātu akika ha nke-ọma.

⁹ Moses na ndi-nchu-àjà, bú ndi Livai, we gwa Israel nile okwu, si, Nọdu du, ge kwa nti, Israel; ubọchi ta ka i ghọworo Jehova, bú Chinek-gi, otù ndi.

¹⁰ I gēge kwa nti olu Jehova, bú Chineke-gi, me ihe nile O nyere n'iwu, na ukpuru-Ya nile, nke mu onwem nēnye gi n'iwu ta.

¹¹ Moses we nye ndi Israel iwu n'ubọchi ahu, si,

¹² Ndia gēguzo n'elu ugwu Geraizim igọzi ndi Israel, mọe unu gabigasiri Jọdan; Simeon, na Livai, na Juda, na Isaka, na Josef, na Benjamin:

¹³ ndia gēguzo kwa n'ugwu lbal bayere nkọcha; Reuben, na Gad, na Asha, na Zebulun, na Dan, na Naftali.

¹⁴ Ndi Livai gēwere olu di elu za, si ndikom nile nke Israel,

- ¹⁵ Onye anābu ọnu ka nwoke ahu bu nke nēme arusi apiri api ma-ọbu arusi awuru awu, bu ihe-árú nke Jehova, ọlu aka nke onye nātu akika, we tiye ya n'ebe nzuzo. Ndi Israel nile gāza kwa, si, Amen.
- ¹⁶ Onye anābu ọnu ka ọ bu, bú onye nēlelì nna-ya ma-ọbu nne-ya. Ndi Israel nile gāsi kwa, Amen.
- ¹⁷ Onye anābu ọnu ka ọ bu, bú onye nēwezuga ókè-ala aḃata-obi-ya. Ndi Israel nile gāsi kwa, Amen.
- ¹⁸ Onye anābu ọnu ka ọ bu, bú onye nēme onye-ìsì ka ọ jehie n'uzọ. Ndi Israel nile gāsi kwa, Amen.
- ¹⁹ Onye anābu ọnu ka ọ bu, bú onye nēwezuga ikpé nke ọbìà, na nke nwa-nḃei, na nke nwayi di-ya nwuru. Ndi Israel nile gāsi kwa, Amen.
- ²⁰ Onye anābu ọnu ka ọ bu, bú onye ya na nwunye nna-ya nēdina; n'ìhi na o kpughewo uwe kpuchiri ọtọ nna-ya. Ndi Israel nile gāsi kwa, Amen.
- ²¹ Onye anābu ọnu ka ọ bu, bú onye ya na anumanu ọ bula nēdina. Ndi Israel nile gāsi kwa, Amen.
- ²² Onye anābu ọnu ka ọ bu, bú onye ya na nwa-nne-ya nwayi nēdina, bú nwa-nwayi nke nna-ya, ma-ọbu nwa-nwayi nke nne-ya. Ndi Israel nile gāsi kwa, Amen.
- ²³ Onye anābu ọnu ka ọ bu, bú onye ya na nne-nwunye-ya nēdina. Ndi Israel nile gāsi kwa, Amen.
- ²⁴ Onye anābu ọnu ka ọ bu, bú onye nētiḃu madu-ibe-ya na nzuzo. Ndi Israel nile gāsi kwa, Amen.
- ²⁵ Onye anābu ọnu ka ọ bu, bú onye nānara ihe-iri-ngo itiḃu madu, bú iwusi ọbara nke onye nēmeghi ihe ọjọ. Ndi Israel nile gāsi kwa, Amen.
- ²⁶ Onye anābu ọnu ka ọ bu, bú onye nēmeghi ka okwu nile nke iwu a guzosie ike, ime ha. Ndi Israel nile gāsi kwa, Amen.

ISI 28

Ọ gēru kwa, ọ buru na i ge nti nke-oma n'olu nke Jehova, bú Chineke-gi, ilezi anya ime ihe nile O nyere n'iwu, bú nke mu onwem nēnye gi n'iwu ta, na Jehova, bú Chineke-gi, gēme gi ka i kachasia mba nile nke uwa elu:

- ² ngozi ndia nile gābiakwasi kwa gi, we rue gi aru, mḃe i gēge nti olu Jehova, bú Chineke-gi.
- ³ Onye agoziri agozi ka gi onwe-gi gābu n'obodo, onye agoziri agozi ka gi onwe-gi gābu kwa n'ọhia.
- ⁴ Ihe agoziri agozi ka ọ gābu, bú nkpuru nke afọ-gi, na nkpuru nke ala-ubi-gi, na nkpuru nke anu-ulo-gi, bú umu ehi-gi muru, na umu ìgwè ewu na aturu gi.
- ⁵ Ihe agoziri agozi ka abọ-gi na ihe-gi iji agwọ achicha gābu.
- ⁶ Onye agoziri agozi ka gi onwe-gi gābu na nbata-gi, onye agoziri agozi ka gi onwe-gi gābu kwa n'ọpupu-gi.
- ⁷ Jehova gēme ka etiḃue n'iru gi ndi-iro-gi ndi nēbili imegide gi: n'otù uzọ ka ha gāpukuru gi, ma n'uzọ asa ka ha gāḃalaga n'iru gi.
- ⁸ Jehova gēnye ngozi-Ya iwu n'ebe i nọ n'ọba-gi nile, na nime nseti aka-gi nile; Ọ gāgozi kwa gi n'ala ahu nke Jehova, bú Chineke-gi, nēnye gi.
- ⁹ Jehova gēme ka i guzosiere Ya ike ibu ndi nsọ, dika Ọ nuru gi iyi; mḃe i gēdebe ihe nile Jehova, bú Chineke-gi, nyere n'iwu, mḃe i gēje kwa ije n'uzọ-Ya nile.

- ¹⁰ Ndi nile nke uwa gāhu kwa na ọ bu aha Jehova ka anākpọkwasi gi; ha gātu kwa egwu gi.
- ¹¹ Jehova gēme kwa ka i babiga uba okè bayere ezi ihe, nime nkpuru nke afọ-gi, na nime nkpuru nke anu-ulo-gi, na nime nkpuru nke ala-ubi-gi, n'elu ala ahu nke Jehova nuru nna-gi-hà iyi inye gi.
- ¹² Jehova gēmeghere gi ezi ulo-àkù-Ya, bú elu-igwe, inye miri-ozuzo nke ala-gi na m̀̀e-ya, na igozi omume nile nke aka-gi; i gēbinye kwa ọtutu mba ihe, ma gi onwe-gi agaghi-ebiri ihe.
- ¹³ Jehova gēme kwa gi isi, ọ bughi ọdudu; i gādi nání n'elu, i gaghi-adi kwa n'okpuru; m̀̀e i gēge nti ihe nile Jehova, bú Chineke-gi, nyere n'iwu, nke mu onwem nēnye gi n'iwu ta, idebe na ime ha;
- ¹⁴ ma ewezugala onwe-gi n'aka-nri ma-ọbu n'aka-ekpe n'okwu nile ọ bula nke mu onwem nēnye unu n'iwu ta, ijeso chi di iche iche ọzọ ifè ha ọfùfè.
- ¹⁵ Ma ọ gēru, ọ buru na i geghi nti olu Jehova, bú Chineke-gi, ilezi anya ime ihe nile O nyere n'iwu na ukpuru-Ya nile nke mu onwem nēnye gi n'iwu ta; na nkọcha nile ndia gābiakwasi gi, we rue gi aru.
- ¹⁶ Onye anābu ọnu ka i gābu n'obodo, onye anābu ọnu ka i gābu kwa n'ọhia.
- ¹⁷ Ihe anābu ọnu ka abọ-gi na ihe-gi iji gwọ achicha gābu.
- ¹⁸ Ihe anābu ọnu ka ọ gābu, bú nkpuru nke afọ-gi, na nkpuru nke ala-ubi-gi, na umu ehi-gi muru, na umu ịgwè ewu na aturu-gi.
- ¹⁹ Onye anābu ọnu ka i gābu na nbata-gi, onye anābu ọnu ka i gābu kwa n'ọpupu-gi.
- ²⁰ Jehova gēzikwasi gi ọbubu-ọnu, na ọbụba-aghara, na ibasi-nba-ike, nime nseti aka-gi nile nke i nēme, rue m̀̀e agēkpochapu gi, ru kwa m̀̀e i gāla n'iyi ngwa ngwa; n'ih ihe ọjọ nke omume-gi nile nke i ji rapum.
- ²¹ Jehova gēme ka ajọ ọria nke nēfe efe rapara n'aru-gi, rue m̀̀e Ọ gēme ka i gwupu n'elu ala ahu, ebe gi onwe-gi nābà inweta ya.
- ²² Jehova gēwere ọtita-ar, were kwa aru-ọku, were kwa nruru-ọku, were kwa oké okpom-ọku, were kwa mma-agha, were kwa nchakpọ, were kwa ọmuma-ebù, tiḅue gi; ha gāchu kwa gi rue m̀̀e i gāla n'iyi.
- ²³ Elu-igwe-gi nke di n'elu isi-gi gābu kwa ọla, ala nke di n'okpuru gi gābu kwa ịgwè.
- ²⁴ Jehova gēme ka miri-ozuzo nke ala-gi buru uzuzu na ájá: ọ gēsi n'elu-igwe dakwasi gi, rue m̀̀e agēkpochapu gi.
- ²⁵ Jehova gēme ka etiḅue gi n'iru ndi-iro-gi: n'otù uzọ ka i gāpukuru ha, ma n'uzọ asa ka i gāḅalaga n'iru ha: i gāghọ-kwa-ra ala-eze nile nke uwa ihe-ntughari.
- ²⁶ Ozu-gi gābu-kwa-ra anu-ufe nile nke elu-igwe, bu-kwa-ra anumanu nke uwa, ihe-oriri, onye-nchuli adighi kwa.
- ²⁷ Jehova gēwere ihe-ofifi Ijipt, were kwa emerod, were kwa àḅà, were kwa ọkọ, tiḅue gi, nke anāpughi ime ka aru-gi di nma na ya.
- ²⁸ Jehova gēwere ara-ọwiwi, were kwa ikpu-ìsì, were kwa ihe ngbu nke obi, tiḅue gi:
- ²⁹ i gāsoghari kwa ìsì n'etiti ehihie, dika onye-ìsì nāsoghari n'ọchichiri, i gaghi-eme kwa ka ije-gi ọ bula ga nke-oma: i gābu kwa nání onye anēmeḅu na onye anānapu ihe-ya n'ike ubochi nile, onye-nzọputa adighi kwa.
- ³⁰ I gēkwe nkwa ilu nwunye, ma ya na nwoke ọzọ gēdina: i gēwu ulo, ma i gaghi-ebi nime ya: i gāku ubi-vine, ma i gaghi-eme ka ọ pua na nsọ anāsọ ya.
- ³¹ Agēḅu ehi-gi n'anya-gi, ma i gaghi-eri nime anu-ya: agānapu gi inyinya-ibu-gi n'iru gi, ma agaghi-eweghachiri gi ya: agēnye ndi-iro-gi ịgwè ewu na aturu-gi, ma i gaghi-enwe

onye-nzọputa.

32 Agēnye ndi ọzọ umu-gi ndikom na umu-gi ndinyom, ma anya-gi ganēle, we dala n'isi n'ichọ ha ogologo ubochi nile: ma ọ dighi ihe gādiri ike aka-gi.

33 Nkpuru ala-ubi-gi na ndọbu-n'ọlu-gi nile ka otù ndi nke i nāmaghi gēri; ma i gābu nání onye anēmebu emebu na onye anāzọpia azọpia ubochi-gi nile:

34 i we buru onye nāwi ara n'ih ihe-ọhuhu anya-gi abua, nke i gāhu.

35 Jehova gēwere ihe-otiti ọjọ, nke anāpughi ime ka aru-gi di nma na ya, tie gi n'ikperè-ukwu-gi abua na n'ogwe-ukwu-gi abua, site n'ọbu-ukwu-gi we rue opu-n'isi-gi.

36 Jehova gēme ka gi na eze-gi, nke i gēguzo ka ọ buru eze-gi, jerue otù mba nke i nāmaghi, ma gi onwe-gi ma nna-gi-hà; i gēfè kwa chi di iche iche ọzọ n'ebe ahu, bú osisi na nkume.

37 I gāghọ kwa ihe-iju-anya, na ilu, na ihe-àkùkù, n'etiti ndi ahu nile ebe Jehova gēdu gi je.

38 I gēwere ọtutu nkpuru-ọghigha pua je n'ubi, ma ọ bu nwantī ka i gāchikọta; n'ih i na igurube gērichapu ya.

39 I gāku ubi-vine di iche iche, lu kwa ha, ma ọ dighi manya-vine i gāhu, i gaghi-aghọ kọta kwa nkpuru-vine; n'ih i na ikpuru gēri ha.

40 I gēnwe osisi olive n'ókè-ala-gi nile, ma ọ dighi manu i gēte; n'ih i na nkpuru olive gi gādakwosi.

41 I gāmu umu-ndikom na umu-ndinyom, ma ha agaghi-abu nke gi; n'ih i na agādọta ha n'agha.

42 Osis i-gi nile na nkpuru ala-ubi-gi ka ndi ọzọ gēnweta.

43 Ọbà ahu nke nọ n'etiti gi gārigo n'elu kari gi, nārigo, nārigo; ma gi onwe-gi ganārida ala ala.

44 Onye ahu gēbinye gi ihe, ma gi onwe-gi agaghi-ebinye ya: onye ahu gābu isi, ma gi onwe-gi gābu ọdùdù.

45 Ọbubu-ọnu nile ndia gābiakwasi gi, chu kwa gi, we rue gi aru, rue mbe agēkpochapu gi; n'ih i na i geghi nti olu Jehova, bú Chineke-gi, idebe ihe nile O nyere n'iwu na ukpuru-Ya nile nke O nyere gi n'iwu:

46 ha gādikwasi kwa gi ibu ihe-iriba-ama na ibu ihe-ebube, dikwasi kwa nkpuru-gi-rue mbe ebighi-ebi:

47 n'ih i na i fēghi Jehova, bú Chineke-gi, òfùfè n'ọnu, na n'obi-uto, n'ih i ba-uba nke ihe nile:

48 i gēfè kwa ndi-iro-gi, ndi Jehova gēzì megide gi, n'agu, na n'akpiri-ikpo-nku, na n'ịba-oto, na n'ukọ ihe nile: ọ gētiye kwa yoke ígwè n'olu-gi, rue mbe ọ gēkpochapu gi.

49 Jehova gēsi n'ebe di anya bulie otù mba imegide gi, site na nsotu uwa, dika ugo si efe; bú mba nke i nānughi asusu-ya;

50 mba nke nwere iru di egwu, nke nāhughi okenye iru-oma, nke nēmeghi kwa nwata amara:

51 ọ gēri kwa nkpuru nke anu-ulo-gi, na nkpuru nke ala-ubi-gi, rue mbe agēkpochapu gi: ọ gaghi-ekwe kwa ka ọka, na manya-vine ọhu, na manu, na umu ehi-gi muru, na umu ìgwè ewu na aturu-gi, fọduru gi, rue mbe ọ gēme ka i la n'iyi.

52 Ọ gānọchigide kwa gi n'agha n'ọnu-uzọ-ama-gi nile, rue mbe mpidi-gi nile gāda, bú mpidi ahu di elu nke ewusi-kwa-ra ike, nke gi onwe-gi nātukwasi obi na ha, n'ala-gi nile: ọ gānọchigide kwa gi n'agha n'ọnu-uzọ-ama-gi nile n'ala-gi nile, nke Jehova, bú Chineke-gi, nyeworo gi.

53 I gēri kwa nkpuru nke afọ-gi, bú anu-ar u mu-gi ndikom na umu-gi ndinyom, ndi

Jehova, bú Chineke-gi, nyeworo gi; nime nnòchigide-n'agha na nime nkpaḅu, nke ndi-iro-gi nākpāḅu gi.

⁵⁴ Nwoke nke di nro n'etiti gi, nke di kwa pekepeke nke-uku, anya-ya gājọ nọ n'aru nwa-nne-ya, na n'aru nwunye nke obi-ya, na n'aru umu-ya fọduru nke ọ kwere ka ha fọdu:

⁵⁵ Ọ we ghara inye onye ọ bula nime ha ufọdu nime anu-arụ umu-ya nri ọ ga-eri, n'ihì na ọ dighi ihe ọ bula fọduru ya; nime nnòchigide-n'agha na nime nkpaḅu, nke onye-iro-gi nākpāḅu gi n'ọnu-uzọ-ama-gi nile.

⁵⁶ Nwanyì nke di nro n'etiti gi, nke di kwa pekepeke, nke nādighi-anwa iguzo ọbu-ukwu-ya n'ala n'ihì idi-pekepeke na n'ihì idi-nro, anya-ya gājọ nọ n'aru di nke obi-ya, na n'aru nwa-ya nwoke, na n'aru nwa-ya nwayi;

⁵⁷ na n'aru ichi-ya nke nēsi apata ukwu-ya puta, na n'aru umu-ya nke ọ nāmu; n'ihì na ọ gēri ha na nzuzo n'ukọ ihe nile: nime nnòchigide-n'agha na nime nkpaḅu, nke onye-iro-gi nākpāḅu gi n'ọnu-uzọ-ama-gi nile.

⁵⁸ Ọ buru na i lezighi anya ime okwu nile nke iwu a nke edeworo n'akwukwọ a, ka i we tua egwu aha nka nke di nsọpuru di kwa egwu, JEHOVA, bú CHINEKE-GI;

⁵⁹ Jehova gēme kwa ka ihe-otiti-gi nile na ihe-otiti nile nke nkpuru-gi di ebube, ha gābu ihe-otiti uku, nke nānọgide kwa anọgide, na ọria ọjọ, nke nānọgide kwa anọgide.

⁶⁰ Ọ gēme kwa ka nriaria nile nke Ijìpt biaghachi n'aru gi, bu nke i turu ujo; ha gārapara kwa n'aru gi.

⁶¹ Ọria ọ bula kwa, na ihe-otiti ọ bula, nke anēdeghe n'akwukwọ iwu a, ha ka Jehova gēme ka ha rigo n'aru gi, rue mḅe agēkpochapu gi.

⁶² Unu gāfọdu kwa ndikom ole-na-ole, n'ebe unu diri ka kpakpando elu-igwe n'uba; n'ihì na i geghi nti olu Jehova, bú Chineke-gi.

⁶³ Ọ gēru kwa, na dika obi tọrọ Jehova utọ n'aru unu ime unu nma, na ime ka unu ba uba; otú a ka obi gātọ Jehova utọ n'aru unu ime ka unu la n'iyì, na ikpochapu unu; ewe ropu unu n'elu ala ahu ebe gi onwe-gi nābà inweta ya.

⁶⁴ Jehova gēme kwa ka i ọasa n'etiti ndi nile, site n'otù nsọtu uwa we rue nsọtu uwa nke-ọzọ; i gēfè kwa chi di ichè ichè ọzọ òfùfè n'ebe ahu, nke i nāmaghi, ma gi onwe-gi ma nna-gi-hà, bú osisi na nkume.

⁶⁵ Ma i gaghi-enwe atughi-ujọ n'etiti mba ndia, ọbu-ukwu-gi agaghi-enwe kwa izu-ike: ma Jehova gēnye gi n'ebe ahu obi nāma jijiji, na ndala-n'isi nke anya, na ọtita-arụ nke nkpuru-obi:

⁶⁶ ndu-gi ganākwu kwa èfè n'iru gi; i gātu kwa oké egwu abali na ehihie, i gaghi-eji kwa ndu-gi aka:

⁶⁷ I gāsi n'ututu, Ọ gādim nọ nma ma asi na ọ bu anyasi! i gāsi kwa n'anyasi, Ọ gādim nọ nma ma asi na ọ bu ututu! n'ihì oké egwu nke obi-gi nke i gātu, na n'ihì ihe-ọhuhu anya-gi nke i gāhu.

⁶⁸ Jehova gēme kwa ka i were uḅọ laghachi n'Ijìpt, n'uzọ nke m'siri gi, I gaghi-ahu kwa ya ọzọ ma-ọlì: unu gēwere kwa onwe-unu renye ndi-iro-unu n'ebe ahu ibu orù-ndikom na ibu ndinyom nēje ozi, ma onye-ọḅuḅa agaghi-adi.

ISI 29

Ndia bu okwu ọḅuḅa-ndu ahu nke Jehova nyere Moses n'iwu ka ya na umu Israel ọa n'ala Moab, nāgughi ọḅuḅa-ndu ahu nke Ya na ha ọara nime Horeb.

² Moses we kpọ Israel nile òkù, si ha, Unu onwe-unu ahuwo ihe nile nke Jehova mere Fero, me kwa ndi-orù-ya nile, me kwa ala-ya nile, n'anya-unu n'ala Ijìpt;

- ³ ọnwunwa uku nile nke anya-gi huru, ihe-iriba-ama nile, na ihe-ebube uku ahu nile:
- ⁴ ma Jehova enyeghi unu obi imara ama, na anya ihu ahu, na nti inu anu, rue ta.
- ⁵ Emewokwam ka unu je ije ọgu arọ abua n'ọzara: uwe-unu akapughi nká n'aru unu, akpukpọ-ukwu-gi akapughi nká n'ukwu-gi.
- ⁶ Ọ dighi achicha unu riworo, ọ dighi kwa manya-vine ma-ọbu ihe-ọnu nke nābà n'anya unu ńuworo: ka unu we mara na mu onwem bu Jehova, bú Chineke-unu.
- ⁷ Unu we biarue ebe a, Saihon, bú eze Heshbon, na Og, bú eze Beshan, we puta izute ayi ibu agha, ayi we tiḅue ha:
- ⁸ ayi we were ala-ha, were ya nye ndi Reuben, nye kwa ndi Gad, nye kwa nkera ebo Manase, n'ihe-nketa.
- ⁹ Debe-kwa-nu okwu nile nke ọḅuḅa-ndu a, me kwa ha, ka unu we nwe uche n'ihe nile nke unu nēme.
- ¹⁰ Unu onwe-unu nēguzo ta, unu nile, n'iru Jehova, bú Chineke-unu; ndi-isi-unu, na ebo nile unu, na ndi-okenye-unu, na ndi-odozi-okwu-unu, bú nwoke ọ bula nke Israel,
- ¹¹ umu-ntakiri-unu, na ndinyom-unu, na ọbì-a-gi nke nọ n'etiti ọmuma-ulo-ikwū-gi nile, site n'onye nāwa nkú-gi rue onye nēsere miri-gi:
- ¹² ka i we gabiga ba n'ọḅuḅa-ndu nke Jehova, bú Chineke-gi, na n'ihu-iyi-Ya, nke gi na Jehova, bú Chineke-gi, nāḅa ta:
- ¹³ ka O we me ka i guzosiere Ya ike ta ibu otú ndi, ka Ya onwe-ya we buru-kwa-ra gi Chineke, dika Ọ gwara gi, na dika Ọ ńuru nna-gi-hà iyi, bú Abraham, na Aisak, na Jekob.
- ¹⁴ Ọ bughi kwa nání unu ka mu onwem nāḅa ọḅuḅa-ndu a na ihu-iyi a nye;
- ¹⁵ kama ọ bu onye nọ n'ebe a n'etiti ayi nēguzo ta n'iru Jehova, bú Chineke-ayi, ọ bu kwa onye nānọghị n'ebe a n'etiti ayi ta:
- ¹⁶ (n'ihì na unu onwe-unu mara otú ayi biri n'ala Ijìpt; na otú ayi gabigara n'etiti mba nile nke unu gabigara agabiga;
- ¹⁷ unu ahuwo kwa ihe-árú nile ha, na arusi nile ha, bú osisi na nkume na ọla-ọcha na ọla-edo, nke di n'etiti ha:)
- ¹⁸ ka nwoke, ma-ọbu nwayi, ma-ọbu aḅuru, ma-ọbu ebo, we ghara idi n'etiti unu, nke obi-ya nēchigharí pua ta n'ebe Jehova, bú Chineke-ayi, nọ, ije ifè chí nile nke mba ahu nile òfùfè; ka nkporogwu nke nāmi ńsí na wormwood we ghara idi n'etiti unu;
- ¹⁹ o we rue, mḅe ọ gānu okwu nile nke ọḅuḅa-iyi a, na ọ gāgozi onwe-ya n'obi-ya, si, Udo ka m'gēnwe, ọ bu ezie na n'isi-ike nke obim ka m'nēje ije, ka m'we were inubiga-ihe-okè tukwasi n'akpiri-ikpọ-nku:
- ²⁰ Jehova agaghi-ekwe iḅaghara ya, kama mḅe ahu iwe Jehova na ekworo-Ya gākwu anwuru-ọku imegide nwoke ahu, ọḅuḅa-iyi nile edeworo n'akwukwọ a gāmakpu kwa n'aru ya, Jehova gēhichapu kwa aha-ya n'okpuru elu-igwe.
- ²¹ Jehova gākpaputa kwa ya n'ebo nile nke Israel rue ihe ọjọ, dika ọḅuḅa-iyi nile nke ọḅuḅa-ndu ahu si di nke edeworo n'akwukwọ iwu a.
- ²² Ọḅọ ahu nke di n'iru, bú umu-unu ndi gēbili inochi unu, na onye ala ọzọ nke gēsi n'ala di anya bia, gāsi, mḅe ha nāhu ihe-otiti nile nke ala ahu, na ọria nile ya, nke Jehova jiworo me ka ọ nāria ọria;
- ²³ mḅe ha nāhu kwa na ala-ya nile bu brimstone, na nnú, na orire-ọku, na adighi-agma ya nkpuru, na ọ dighi-eme kwa ka ihe pue, na ọ dighi kwa ihe-ọkukú ọ bula nētolute nime ya, dika nkwaṭu Sodom na Gomora na Adma na Zeboim, nke Jehova kwaturu n'iwe-Ya na n'ọnuma-Ya:
- ²⁴ ọbuná mba nile ahu gāsi, N'ihì gini ka Jehova meworo ala nka otú a? gini bu isi idi-ọku

iwe uku a?

²⁵ Ha gāsi kwa, Ọ bu n'ihì na ha rapuru ọ̀bùṣà-ndu Jehova, bú Chineke nke ndi bu nna-ha, nke Ya na ha ọ̀para m̀bẹ̀ O mere ka ha si n'ala Ijìpt puta;

²⁶ ha we je fè chi ọ̀zọ̀ òfùfè, kpọ́ kwa isi ala nye ha, bú chi nke ha nāmaghi, nke Ọ nēkèghi n'òkè nye ha:

²⁷ iwe Jehova we di ọ̀ku megide ala nka, ime ka nkọ́cha nile nke edeworo n'akwukwọ́ a biakwasi ya:

²⁸ Jehova we ropu ha n'ala-ha n'iwe, na'ọ̀numa, na n'oké iwe, we tubà ha n'ala ọ̀zọ̀, otú ọ̀ di ta.

²⁹ Ihe nile ezoro ezo diri Jehova, bú Chineke-ayi: ma ihe nile ekpughere ekpughe diri ayi, di-kwa-ra umu-ayi rue m̀bẹ̀ ebighi-ebi, ka ayi we me okwu nile nke iwu a.

ISI 30

Ọ gēru kwa, m̀bẹ̀ ihe ndia nile gābiakwasi gi, bú ngozi ahu na nkọ́cha ahu nke m'tiyeworo n'iru gi, m̀bẹ̀ i gēme kwa ka ha biaghachi n'obi-gi n'etiti mba nile, ebe Jehova, bú Chineke-gi, nupuworo gi,

² m̀bẹ̀ i gēwere kwa obi-gi nile na nkpuru-obi-gi nile laghachikuru Jehova, bú Chineke-gi, ge kwa nti olu-Ya dika ihe nile si di nke mu onwem nēnye gi n'iwu ta, gi onwe-gi na umu-gi;

³ na Jehova, bú Chineke-gi, gēme ka ndi-gi adọtara n'agha lata, Ọ gēnwe kwa obi-ebere n'aru gi, laghachi, chikọ́puta gi nime ndi ahu nile, ebe Jehova, bú Chineke-gi, meworo ka i ọ̀asa.

⁴ Ọ buru na onye nke gi enupuru enupu anọ́ na nsọtụ elu-igwe, n'ebe ahu ka Jehova, bú Chineke-gi, gāchikọ́puta gi, n'ebe ahu ka Ọ gēweputa kwa gi.

⁵ Jehova, bú Chineke-gi, gēme kwa ka i ba n'ala ahu nke nna-gi-hà nwetara, i gēnweta kwa ya; Ọ gēme kwa gi nma, me kwa ka i ba uba kari nna-gi-hà.

⁶ Jehova, bú Chineke-gi, gēbì kwa n'obi-gi, na obi nkpuru-gi, úgwù, iwere obi-gi nile, na iwere nkpuru-obi-gi nile, hu Jehova, bú Chineke-gi, n'anya, ka i we di ndu.

⁷ Jehova, bú Chineke-gi, gētiyekwasi ọ̀bùṣà-iyi ndia nile n'isi ndi-iro-gi, na n'isi ndi nākpọ́ gi asì, ndi churu gi.

⁸ Gi onwe-gi gālaghachi kwa, ge nti olu Jehova, me ihe nile O nyere n'iwu, nke mu onwem nēnye gi n'iwu ta.

⁹ Jehova, bú Chineke-gi, gēme kwa ka i babiga uba okè n'omume nile nke aka-gi, nime nkpuru nke afo-gi, na nime nkpuru nke anu-ulo-gi, na nime nkpuru nke ala-ubi-gi, bayere ezi ihe: n'ihì na obi gātọ́ kwa Jehova utọ́ ọ̀zọ́ n'aru gi ime gi nma, dika obi tọ́rọ́ Ya utọ́ n'aru nna-gi-hà:

¹⁰ m̀bẹ̀ i gēge nti olu Jehova, bú Chineke-gi, idebe ihe nile O nyere n'iwu na ukpuru-Ya nile nke edeworo n'akwukwọ́ iwu a; m̀bẹ̀ i were obi-gi nile, were kwa nkpuru-obi-gi nile, chigharikute Jehova, bú Chineke-gi.

¹¹ N'ihì na ihe a enyere n'iwu nke mu onwem nēnye gi 'niwu ta, ọ́ bughi ihe kariri gi ime ka ọ́ bu, ọ́ bughi kwa ihe diri gi anya ka ọ́ bu.

¹² Ọ́ dighi n'elu-igwe, ka i we si, Ònye gārigoro ayi n'elu-igwe, wetara ayi ya, me ka ayi nuru ya, ka ayi we me ya?

¹³ Ọ́ dighi kwa n'ofè oké osimiri, ka i we si, Ònye gāgabigara ayi n'ofè oké osimiri, wetara ayi ya, me ka ayi nuru ya, ka ayi we me ya?

- ¹⁴ Kama okwu ahu di gi ezi nso, n'onu-gi, na n'obi-gi, ka i we me ya.
- ¹⁵ Le, etiyewom n'iru gi ta ndu na ezi ihe, na onwu na ihe ozo;
- ¹⁶ n'ih i na mu onwem nēnye gi iwu ta ihu Jehova, bú Chineke-gi, n'anya, na ije ije n'uzo-Ya nile, na idebe ihe nile O nyere n'iwu, na ukpuru-Ya nile, na ikpé-Ya nile, ka i we di ndu, ba kwa uba, ka Jehova, bú Chineke-gi, we gozi kwa gi n'ala ahu ebe gi onwe-gi nābà inweta ya.
- ¹⁷ Ma o buru na obi-gi echigharia, i we ghara inu anu, kama eduhie gi, we kpọ isi ala nye chi ozo, we fè ha òfùfè;
- ¹⁸ egosiwom unu ta, na unu aghaghi ila n'iyi; unu agaghi-eme ka ubochi-unu di anya n'elu ala ahu, ebe gi onwe-gi nāgabiga Jōdan ibà ka i nweta ya.
- ¹⁹ Emewom ka elu-igwe na ala ịa àmà megide unu ta, na o bu ndu na onwu, ngozi ahu na nkocha ahu, ka m'tiyeworo n'iru gi: gi roro kwa ndu, ka i we di ndu, gi onwe-gi na nkpuru-gi:
- ²⁰ ihu Jehova, bú Chineke-gi, n'anya, na ige nti olu-Ya, na irapara n'aru Ya: n'ih i na Ya onwe-ya bu ndu-gi, na ogologo nke ubochi-gi: ka i we biri n'elu ala ahu nke Jehova nuru nna-gi-hà iyi, bú Abraham, na Aisak, na Jekob, inye ha.

ISI 31

Moses we je gwa Israel nile okwu ndia.

- ² O we si ha, Ogu arọ isi ka m'bara ta; apughm ipu apu na ibata abata ozo: Jehova asiwokwam, I gaghi-agabiga Jōdan nka.
- ³ Jehova, bú Chineke-gi, Ya onwe-ya nāgabiga n'iru gi, Ya onwe-ya gēkpochapu mba ndia n'iru gi, i gēnweta kwa ha: Joshua, ya onwe-ya nāgabiga n'iru gi, dika Jehova kwuworo.
- ⁴ Jehova gēme kwa ha dika O mere Saihon, me kwa Og, bú ndi-eze ndi-Amorait, me kwa ala-ha; ndi O kpochapuru.
- ⁵ Jehova gāra kwa ha nye n'iru unu, unu gēme kwa ha dika ihe nile enyere n'iwu si di, nke m'nyeworo unu n'iwu.
- ⁶ Dinu ike, nwe-kwa-nu ume, unu atula egwu, unu ama-kwa-la jijji n'iru ha; n'ih i na Jehova, bú Chineke-gi, Ya onwe-ya bu onye gi na Ya nēje; O gaghi-ara gi aka, O gaghi-arapu kwa gi.
- ⁷ Moses we kpọ Joshua òkù, si ya n'anya Israel nile, Di ike, nwe kwa ume: n'ih i na gi onwe-gi gēsorọ ndi nka ba n'ala ahu nke Jehova nuru ndi bu nna-ha iyi inye ha; gi onwe-gi gēme kwa ka ha keta ya.
- ⁸ Jehova kwa, Ya onwe-ya bu onye nēje n'iru gi; O gānyere gi, O gaghi-ara gi aka, O gaghi-arapu kwa gi: atula egwu, atu-kwa-la ujo.
- ⁹ Moses we de iwu a n'akwukwo, were ya nye ndi-nchu-àjà, bú umu Livai, ndi nēbu ịbe oḅuḅa-ndu Jehova, o nye kwa ndi-okenye nile nke Israel.
- ¹⁰ Moses we nye ha iwu, si, N'ogwugwu arọ asa, na mḅe akara àkà nke arọ nrapu ahu, n'ememe ulo-ntu,
- ¹¹ mḅe Israel nile gābia ka ahu ha anya n'iru Jehova, bú Chineke-gi, n'ebe ahu nke O gārọputa, i gāgu iwu a n'iru Israel nile na nti-ha.
- ¹² Kpọkọta ndi Israel, bú ndikom, na ndinyom, na umu-ntakiri, na oḅia-gi nke nọ nime onu-uzo-ama-gi nile, ka ha we nu, ka ha we muta kwa, we tua egwu Jehova, bú Chineke-unu, lezi kwa anya ime okwu nile nke iwu a;
- ¹³ umu-ha, ndi nāmaghi, gānu kwa, we muta itu egwu Jehova, bú Chineke-unu, ubochi

nile nke unu onwe-unu nādi ndu n'elu ala ebe unu nāgabiga Jōdan inweta ya.

¹⁴ Jehova we si Moses, Le, ubōchi-i gānwu nābiaru nso: kpọ Joshua, guzo-kwa-nu onwe-unu n'ulo-ikwū nzute, ka M'we nye ya iwu. Moses na Joshua we je, guzo onwe-ha n'ulo-ikwū nzute.

¹⁵ Ewe hu Jehova anya n'Ulo-ikwū ahu n'ogidi igwe-oji: ogidi igwe-oji ahu we guzo n'elu ọnu-uzọ Ulo-ikwū ahu.

¹⁶ Jehova we si Moses, Le, gi na nna-gi-hà ganēdina; ndi nka gēbili kwa, soro chi ala ọzọ nile nke ala ahu kwa iko, bú ebe ha onwe-ha nābà n'etiti ya, ha gārapukwam, mebi kwa ọbụba-ndum nke Mu nà ha ịara.

¹⁷ Iwem gādi kwa ọku megide ha n'ubōchi ahu, M'gārapu kwa ha, zopu irum n'aru ha, ha gābu kwa ihe agēri eri, ọtutu ihe ọjọ na ahuhu gāchọta kwa ha; ha gāsi kwa n'ubōchi ahu, Ọ bughị n'ihì na Chineke-ayi anọghị n'etiti ayi ka ihe ọjọ ndia chọtaworo ayi?

¹⁸ Mu onwem aghaghi kwa izo irum n'ubōchi ahu n'ihì ihe ọjọ nile nke ha meworo, n'ihì na ha echewo chi di iche iche ọzọ iru.

¹⁹ Ma uụ a, Derenu onwe-unu abù a, gi zí kwa ya umu Israel: tiye ya n'ọnu-ha, ka abù a we burum ihe-àmà megide umu Israel.

²⁰ N'ihì na m̀be M'gēmewori ka ha ba n'ala ahu nke M'ñuru ndi bu nna-ha iyi, bú ala miri-ara-ehi na manu-añu nērù nime ya; m̀be ha gēriwo-kwa-ri ihe, afọ eju kwa ha, ha we ma abuba; ha gēche kwa chi ọzọ iru, fè ha òfùfè, we Ieliām anya, mebi kwa ọbụba-ndum.

²¹ O gēru kwa, m̀be ọtutu ihe ọjọ na ahuhu gāchọta ha, na abù a gāba àmà n'iru ha dika ihe-àmà; n'ihì na agaghi-echezọ ya pua n'ọnu nkpuru-ha: n'ihì na amawom ncheputa-ha nke ndi ahu nēme ta, tutu Mu eme ka ha ba n'ala ahu nke M'ñuru iyi inye ha.

²² Moses we de abù a n'akwukwọ n'ubōchi ahu, zí kwa ya umu Israel.

²³ O we nye Joshua nwa Nun iwu, si, Di ike, nwe kwa ume: n'ihì na gi onwe-gi gēme ka umu Israel ba n'ala ahu nke M'ñuru ha iyi inye ha: Mu onwem gānọye-kwa-ra gi.

²⁴ O rue, m̀be Moses debisiri okwu nile nke iwu a n'akwukwọ, rue m̀be edezuru ha,

²⁵ na Moses nyere ndi Livai, ndi nēbu ịbe ọbụba-ndu Jehova, iwu, si,

²⁶ Were akwukwọ iwu a, tiye ya n'akuku ịbe ọbụba-ndu Jehova, bú Chineke-unu, ka o we di n'ebe ahu ibu ihe-àmà megide gi.

²⁷ N'ihì na mu onwem amawo nnupu-isi-gi, na nkvesi-olu-ike-gi: le, m̀be m'nānọ ndu n'etiti unu ta, unu aburuwo ndi nānupu isi n'okpuru Jehova; ùnu gēsi aña ghara inupu isi kari nke-uku m̀be ọnwum gasiri?

²⁸ Kpọkọtaranum ndi-okenye nile nke ebo nile unu, na ndi-odozi-okwu-unu, ka m'kwu kwa okwu ndia na nti-ha, me ka elu-igwe na ala ịa àmà megide ha.

²⁹ N'ihì na amawom na m̀be ọnwum gasiri unu gēbibi onwe-unu nke-uku, wezuga onwe-unu n'uzọ ahu nke m'nyeworo unu n'iwu; ihe ọjọ gādakwasi kwa unu na m̀be ikpe-azu nke ubōchi ndia; n'ihì na unu gēme ihe ọjọ n'anya Jehova, ikpasu Ya iwe n'omume aka-unu.

³⁰ Moses we kwue na nti nkpọkọta nile nke Israel okwu nile nke abù a, rue m̀be ekwuzuru ha.

ISI 32

Nanu nti, unu elu-igwe, ka m'kwu kwa ihe; Ka uwa nu kwa okwu ọnum:

² Nmutam gātasi dika miri-ozuzo, Okwu-ọnum ganēruputa dika igirigi; Dika nshansha-miri n'elu ahihia ndu, Di kwa ka oké miri-ozuzo n'elu ihe-ọkukú:

³ N'ihì na aha Jehova ka m'gākpọsa: Nyenu Chineke-ayi idi-uku.

⁴ Oké nkume ahu, ihe zuru okè ka ọlu-Ya bu: N'ihì na uzọ-Ya nile bu ikpé ziri ezi: Chineke Nke kwesiri ntukwasi-obi, Nke nēnweghi ajọ omume, Onye ezi omume na onye ziri ezi ka Ọ bu.

⁵ Ha ebibiwo onwe-ha, ọ bughì nke umu-Ya ka ọlu nke di ha n'aru bu. Ha bu ọbọ ọagọrọ aḅagọ nke rọ-kwa-ra arọ.

⁶ Ònu nēnyeghachi Jehova otú a, Unu ndi-nzuzu ndi nāmaghi ihe? Ọ bughì ya onwe-ya bu nna-gì onye nwetaworo gị? Ya onwe-ya emewo gị, me kwa ka i guzosie ike.

⁷ Cheta ubọchi nile nke mḅe ebighi-ebi gara aga, Ghọta arọ nke ọtutu ọbọ: Jua nna-gì, ọ gēgosi kwa gị; Jua ndi-okenye-gì, ha gāgwa kwa gị.

⁸ Mḅe Onye kachasi ihe nile elu mere ka mba nile keta ihe-ha, Mḅe O kesara umu madu, O guzoro ókè nile nke ndi nile Dika ọnu-ọgugu umu Israel si di.

⁹ N'ihì na òkè Jehova bu ndi-Ya; Jekob bu akuku ihe-nketa-Ya.

¹⁰ Ọ chọtara ya n'ala ọzara, Na n'ihe toḅorọ nkití, bú ala toḅorọ n'efu nke nāḅọ uja. Ọ nāḅa ya buruburu, Ọ nēme ka ọ ghọta ihe, Ọ nēchezi ya dika nwantanta anya-Ya:

¹¹ Dika ugo nākpote umu di n'akwu-ya, Nērughari n'elu umu-ya, Nāḅasa nkù-ya, nāghorọ ha, Nēbu ha n'elu nkù-ya:

¹² Otú a Jehova, nání Ya, nēdu ya, Ọ dighi kwa chi ala ọzọ diyere ya.

¹³ Ọ nēme ka ebe di elu nke uwa būru ya dika inyinya, Ọ we rie ihe-omume nke ubi; O me-kwa-ra ya ka ọ mia manu-añu site na nkume di elu, Na manu site n'oké nkume ọmú;

¹⁴ Miri-ara nke raru araru nke ìgwè ehi, na miri-ara nke ìgwè ewu na aturu, Ya na abuba umu-aturu, Na ebulu àḅọ Beshan, na ewu, Tiyere abuba obi ọka wheat; Ọbara nkpuru-vine ka i nāñu kwa, bú manya-vine.

¹⁵ Jeshurun we ma abuba, we ọa ukwu: I mawo abuba, i buwo ibù, abuba ekpuchiwo aru-gi: O we rapu Chineke nke mere ya, We kpọ Oké Nkume nke nzọputa-ya onye-nzuzu.

¹⁶ Ha nēwere ndi ala ọzọ me ka O kwo ekworo, Ha nēwere ihe-árú di iche iche kpasue Ya iwe.

¹⁷ Ha nāchuru ndi-mọ ọjọ aja, ndi nābughi Chineke, Bú chi ha nāmaghi, Ndi ọhu ndi si n'ebe di nso bata, Ndi nna-unu-hà nātughi ujo.

¹⁸ Oké Nkume ahu nke muru gi ka i nēchefu, I chezọwo kwa Chineke nke muputara gi.

¹⁹ Jehova we hu ya, we lelia ha anya, N'ihì nkpasu-iwe nke umu-Ya ndikom na umu-Ya ndinyom.

²⁰ O we si, Ka M'zopu irum n'ebe ha nọ, M'gāhu ihe gābu ikpe-azu-ha: N'ihì na ọbọ nke nāḅakuta azu ka ha bu, Umu ndi nēkwesighi okwukwe.

²¹ Ha onwe-ha ewerewo ihe nābughi Chineke mem ka M'kwo ekworo; Ha ewerewo ihe-efu nile ha kpasuem iwe: Mu onwem gēwere kwa ndi nābughi ndi me ha ka kwo ekworo; Mba nzuzu ka M'gēwere kpasue ha iwe.

²² N'ihì na amuyewo ọku n'iwem, Ọ nēre kwa rue ala-mọ nke dichasi ala, Ọ nēripiā kwa uwa na ihe-omume-ya, Nēme kwa ka ntọ-ala nile nke ugwu nile nwuru ọku.

²³ M'gēkpokwasi kwa ha ihe ọjọ; M'gāḅapusi àkúm nile n'aru ha:

²⁴ Ha gābu ndi tara aru n'agu, na ndi nruru-ọku ruḅuworo, Ya na nbipu di ilu; Ezé anumanu ka M'gēzikwasi kwa ha, Ya na edide nke ihe nākpú akpu nke ájá.

²⁵ Mma-agha gāḅaba madu aka nwa n'èzí, Oké ujo gāḅaba kwa n'ime-ulo nile; Ọ gēkpochapu ma okorobia ma nwa-aḅoghọ nāmaghi nwoke, Nwa nāñu ara tinyere onye-isi-awọ.

²⁶ Asiwom, M'gāfupu ha, Me ka ncheta-ha kwusi n'etiti madu:

²⁷ Ma ọ buru na atughm ujo nkpasu-iwe onye-iro, Ka ndi nākpāḅu ha we ghara ichemie,

Ka ha we ghara isi, Aka-ayi di elu, Ọ bughi Jehova meworo ihe a nile.

28 N'ihì na mba nke furu efu n'ebe idu-odu di ka ha bu, Nghota adighi kwa nime ha.

29 Ọ gādim nọ nma ma asi na ha mara ihe, nwe kwa uche na nka, Ma asi na ha gāghota ikpe-azu-ha!

30 Òtù onye gēsi aña chu nnù madu abua na ọgu iri, Màdu abua gēsi kwa aña me ka orú nnù madu na nnù madu ise ịalaga, Ma ọ buru na Oké Nkume-ha ereghi ha, Ọ buru kwa na Jehova emechibidoghi ha uzọ?

31 N'ihì na oké nkume-ha adighi ka Oké Nkume-ayi, Ndi-iro-ayi bu kwa ndi-ikpe.

32 N'ihì na ọ bu n'osisi vine nke Sodom ka osisi vine ha sitere, Site kwa n'ubi Gomora: Nkpuru-vine-ha bu nkpuru-vine nsi, Uyokọ di ilu ka ha nwere:

33 Edide agwo di ogologo ka manya-vine-ha bu, Na nsi di ire nke aju-ala.

34 Nka abughi ihe akwakwaboro n'ebe m'no, Ihe akaworo akara n'ulo-akum?

35 Mu nwe obọ na nkwughachi, Na mpe ukwu-ha gabuchapu: N'ihì na ubochi nhuju-anya-ha di nso, Ihe nke ejikereworo ha nabia kwa ngwa ngwa.

36 N'ihì na Jehova gekpeputa ndi-Ya, Cheghari kwa ncheghari bayere ndi-oru-Ya; Mpe Ọ nahu na ihe-nye-aka-ha alawo, Ọ dighi kwa onye epochiri epochi ma-ọbu onye arapuru arapu foduru.

37 Ọ gasi kwa, Òle ebe chi nile ha no? Bú oké nkume nke ha ịabara nime ya;

38 Nke neri abuba aja nile ha, Nani kwa manya-vine nke aja-ihe-onunu-ha; Ka ha bilie, yere unu aka, Ka ọ buru ebe-nzuzo n'elu unu.

39 Ubu a, hunu na Mu onwem, Mu onwem bu Ya, Ọ dighi kwa chi ọzọ Mu na ya no: Mu onwem neme ka anwua, M'neme kwa ka adi ndu; M'tibuwo etibu, Mu onwem geme kwa ka aru di ike: Ọ dighi kwa onye nanaputa n'akam.

40 N'ihì na anameweli akam elu nye elu-igwe, We si, Mu onwem nadi ndu rue mpe ebighi-ebi,

41 Ọ buru na amuam mma-agham nebupu amuma, O buru kwa na akam ejide ikpe; M'gaboghachi obọ n'aru ndi nemegidem, M'gawkughachi kwa ndi nakpom asi.

42 M'geme ka akum nile nubiga obara okè, Mma-agham geri kwa anu-aru; Site n'obara ndi eburu ebu na ndi adotara n'agha, Site n'isi ndundu onye-iro.

43 Unu mba ọzọ, soronu ndi-Ya ti nkpu onu: N'ihì na Ọ gabọ obọ obara ndi-oru-Ya, Obọ ka Ọ gaboghachi kwa n'aru ndi nemegide Ya, O gekpuchi kwa nmehie ala-Ya na ndi-Ya.

44 Moses we bia, kwue okwu nile nke abu a na nti ndi Israel, ya onwe-ya, na Hoshea nwa Nun.

45 Moses we gwabie Israel nile okwu nile ndia:

46 o we si ha, Tukwasi obi-unu n'okwu nile nke mu onwem nabara unu ama ta; nke unu ganye umu-unu niwu, ka ha lezie anya ime okwu nile nke iwu a.

47 N'ihì na ọ bughi ihe efu ka ọ bu n'ebe unu no; n'ihì na nka bu ndu-unu, ọ bu kwa ihe a ka unu gwere me ka ubochi-unu di anya n'elu ala, ebe unu onwe-unu nagabiga Jodan inweta ya.

48 Jehova we gwa Moses okwu n'otu ubochi ahu, si,

49 Rigo n'ugwu a nke Abarim, bu ugwu Nebo, nke di n'ala Moab, nke di n'iru Jeriko; le kwa ala Kenean anya, bu nke Mu onwem nanye umu Israel n'ihe-onwunwe:

50 gi nwu kwa n'ugwu ahu ebe i narigo, ka achikota kwa gi na umu-nna-gi n'ala-mo; dika Eron, bu nwa-nne-gi, nwuru n'ugwu Hoa, ewe chikota ya na umu-nna-ya n'ala-mo:

51 n'ihì na unu mekpuru ihe-nmekpu megidem n'etiti umu Israel na miri Meriba Kedesh,

n'ozara Zin; n'ihì na unu edoghm nsò n'etiti umu Israel.

⁵² N'ihì na ọ bu na ncherita-iru ka i gāhu ala ahu; ma i gaghi-abà n'ebe ahu n'ala ahu nke Mu onwem nēnye umu Israel.

ISI 33

Nka bu kwa ngozi ahu, nke Moses, bú onye nke Chineke, gọziri umu Israel tutu ọnwu-ya.

² Ọ we si, Jehova siri na Sainai bia, Si kwa na Sia walitere ha; O siri n'ugwu Peran nwuputa, O si-kwa-ra na ndi nsò anāpughi iguta ọnu bia: Ọku di n'aka-nri-Ya, bú iwu enyere ha.

³ E, Ọ nāhu ndi nke Ya nile n'anya; Ndi nsò Ya nile di n'aka-gi: Ndi ahu we nọdu ala n'ukwu-gi; Onye ọ bula gānata ufodu nime okwu-gi.

⁴ Iwu ka Moses nyere ayi, Bú ihe-nnweta nke nkpokota Jakob.

⁵ Ọ we buru eze nime Jeshurun, Mọe ndi-isi ndi Israel chikotara onwe ha, Ebo nile nke Israel n'otù.

⁶ Ka Reuben di ndu, ghara kwa inwu; Ma ka ndikom-ya di ole-na-ole.

⁷ Nka bu kwa ngozi nke Juda: ọ we si, Jehova, nu olu Juda, Me kwa ka ọ bakute ndi-ya: Aka-ya abua aluworo ya onwe-ya ọgù; Onye-iye-aka megide ndi nākpābu ya ka I gābu.

⁸ Ọ we kwue ihe bayere Livai, si, Izu-okè-Gi na Ìhè-Gi diri onye-ebere-Gi, Onye I nwara na Masa, Onye Gi na ya nēse okwu n'akuku miri Meriba;

⁹ Onye ahu nke nēkwu okwu bayere nna-ya, baye-kwa-ra nne-ya, si, Ahughm ya; Umu-nne-ya ka ọ nāmataghi kwa; Umu-ya ka ọ nāmaghi kwa; N'ihì na ha edebewo okwu-ọnu-Gi, Ọbụba-ndu-Gi ka ha nēchezi kwa.

¹⁰ Ha gēzì Jakob ikpé-Gi nile, Iwu-Gi ka ha gēzì kwa Israel: Ha gētiye ihe-nsure-ọku nēsì isì uto n'imi-Gi, Tiye kwa àjà-nsuresi-ọku n'elu ebe-ichu-àjà-Gi.

¹¹ Jehova, gọzie àkù-ya, Ka ọlu aka-ya abua tọ kwa Gi uto: Mapue úkwù ndi nēbili imegide ya, Na nke ndi nākpọ ya asì, ka ha ghara ibili ọzọ.

¹² O kwuru ihe bayere Benjamin, si, Onye Jehova huru n'anya gēbi na ntukwasi-obi n'akuku Ya; O nēkpuchi ya ogologo ubochi nile, Ọ bu kwa n'etiti ubu-Ya abua ka o nēbi.

¹³ Ọ we kwue ihe bayere Josef, si, Ihe Jehova nāgozi ka ala-ya bu; Site n'ihe di oké ọnu-ahia nke elu-igwe, site n'igirigi, Site kwa n'ọbụ-miri nke nāmakpu n'okpuru.

¹⁴ Site kwa n'ihe di oké ọnu-ahia nke ihe-omume anyanwu, Site kwa n'ihe di oké ọnu-ahia nke ihe-npuputa nke ọnwa nile.

¹⁵ Site kwa n'isi ihe nke ugwu nke di site na mọe ochie, Site kwa n'ihe di oké ọnu-ahia nke ugwu ntà di mọe ebighi-ebi.

¹⁶ Site kwa n'ihe di oké ọnu-ahia nke uwa na ùjù-ya, Na obi-oma nke Onye bi n'osisi ntà: Ka ngozi ahu biakwasi n'isi Josef, Na n'opu-n'isi nke onye ekewapuru n'etiti umu-nne-ya.

¹⁷ Nwa ehi-ya buru uzọ mu, ima-nma diri ya; Mpi nke atu ka mpi-ya abua bu kwa: Ọ gēwere ha sọkọta ndi nile, rue nsotu nile nke uwa: Ndi ahu bu kwa usu nile nke orú nnù ndikom na nnù ise nke Efraim, Ndi ahu bu kwa usu nile nke nnù ndikom abua na ọgu iri nke Manase.

¹⁸ Ọ we kwue ihe bayere Zebulun, si, Zebulun, ñuria ọnu n'ọpupu-gi; Isaka, ñuri kwa ọnu n'ulo-ikwū-gi nile.

¹⁹ Ha gākpọ ndi nile bia n'ugwu; N'ebe ahu ka ha gāchu àjà ezi omume: N'ihì na njuputa nke oké osimiri nile ka ha gāmí dika ara, Ya na ihe nile zoro ezo nke ezoro n'ájá.

- ²⁰ Ọ we kwue ihe bayere Gad, si, Onye agoziri agozi ka Ọ bu, bú Onye nēme ka Gad sa mbara: Dika nne-ọdum ka ọ nēbi, Ọ nādọka kwa ogwe-aka, ya na opu-n'isi.
- ²¹ Ọ nāhuta-kwa-ra onwe-ya ihe mbu, N'ih i na ebe ahu ka ekpuchiri òkè onye nēnye iwu; Ọ we soro ndi-isi ndi Israel bia, Ezi omume nke Jehova ka o mere, Na ikpé-Ya nile n'ebe Israel nọ.
- ²² O we kwue ihe bayere Dan, si, Dan bu nwa ọdum, Ọ nēsi na Beshan maputa.
- ²³ O we kwue ihe bayere Naftali, si, Naftali, onye ewere ihe-utọ me ka afọ ju gi, Onye juputa-kwa-ra na ngozi Jehova: Gi nweta Ọdida-anyanwu na Ndida.
- ²⁴ O we kwue ihe bayere Asha, si, Onye agoziri agozi n'umu ka Asha bu; Ka ihe-ya tọ umu-nne-ya utọ, Ka ọ zọye kwa ukwu-ya na manu.
- ²⁵ Ígwè na ọla ka akpukpọ-ukwu-gi gābu; Dika ubọchi-gi nile si di kwa, otú a ka ume-gi gādi.
- ²⁶ Ọ dighi onye di ka Chineke, gi Jeshurun, Onye elu-igwe nēbu dika inyinya n'iyere gi aka, Onye mbara-ígwé nēbu kwa nime nbili-elu-Ya.
- ²⁷ Ebe-obibi-gi ka Chineke nke di site na m̀be ochie bu, N'okpuru ka ogwe-aka m̀be ebighi-ebi di kwa: Ọ chupu-kwa-ra onye-iro n'iru gi, We si, Kpochapu.
- ²⁸ Israel we biri na ntukwasi-obi, Isi-iyi Jakob nání ya iché, N'ala ọka na manya-vine ọhu; Ọzọ, elu-igwe-ya nātasi igirigi.
- ²⁹ Onye ihe nile nāgara nke-oma ka i bu, Israel: Ònye di ka gi? bú ndi Jehova zọputaworo, Onye bu ọta nke iye-aka-gi, Onye bu kwa mma-agha nke nbili-elu-gi! Ndi-iro-gi gērube kwa isi aghughọ n'okpuru gi; Gi onwe-gi gāzọkwasi kwa ebe di elu nke ha ukwu.

ISI 34

Moses we si n'ala ihe nādighi nke Moab rigorue ugwu Nebo, rue elu Pisga, nke di n'iru Jeriko. Jehova we me ka ọ hu ala ahu nile; Gilead, rue Dan;

² na Naftali nile, na ala nke Ephraim na Manase, na ala nile nke Juda, rue oké osimiri nke di n'azu;

³ na Negeb, na Buruburu-ala nke ndagwurugwu Jeriko, bú obodo nkwa, rue Zoa.

⁴ Jehova we si ya, Nka bu ala ahu nke M'nuru Abraham iyi, n̄u-kwa-ra Aisak, n̄u-kwa-ra Jakob, si, Ọ bu nkpu-gi ka M'gēnye ya: emewom ka i were anya-gi abua hu ya, ma i gaghi-agabiga n'ebe ahu.

⁵ Moses, bú orú Jehova, we nwua n'ebe ahu n'ala Moab, n'okwu-ọnu Jehova.

⁶ O we l̄ie ya na ndagwurugwu ahu n'ala Moab na ncherita-iru Bet-peoa: ma ọ dighi onye mara il̄i-ya rue ta.

⁷ Moses ́ara ọgu arọ isi m̀be ọ nwuru: anya-ya adighi-ahu inyoghi-inyoghi, ume-ya apughi n'aru-ya.

⁸ Umu Israel we kwara Moses ákwá n'ala ihe nādighi nke Moab orú ubọchi na iri: ubọchi nile nke ikwa-ákwá, bú oruru-újú Moses, we zue.

⁹ Joshua nwa Nun we juputa na mọ nke amam-ihe; n'ih i na Moses ebikwasiwo ya aka-ya abua: umu Israel we ge ya nti, me kwa dika Jehova nyere Moses iwu.

¹⁰ Ọ dighi kwa onye-amuma biliri ọzọ n'Israel dika Moses, onye Jehova mara iru na iru;

¹¹ bayere ihe-iriba-ama nile na ihe-ebube nile, nke Jehova zigara ya ime n'ala Ijpt, ime Fero, na ime ndi-orù-ya nile, na ime ala-ya nile;

¹² baye-kwa-ra aka ahu di ike nile, baye-kwa-ra ihe egwu uku ahu nile, nke Moses mere n'anya Israel nile.

For other languages please go to www.wordproject.org